

ॐ श्रीः ॐ

हरिदास-संस्कृत-ग्रन्थमाला



६८

श्रीगन्धर्वराजपुण्ड्रन्ताचार्यमुखकमलगीतम्

महिम्नस्तोत्रम् ।

श्रीमधुसूदनसरस्वतीविरचितहरीहरपक्षीय-

मधुसूदनीटीकासमलङ्कृतम् ।



प्रकाशकः—

चौखम्बा-संस्कृत-पुस्तकालय,

बनारस सिटी ।

THE
HARIDAS SANSKRIT SERIES
68



THE
MAHIMNASTOTRA
OF
S'RĪ PUS'PADANTĀCHĀRYA

With a commentary by
MADHUSŪDANA SARASVATĪ

EDITED BY
Pt. Ramachandra Panasikar Sastri.



PUBLISHED BY
JAYA KRISHNA DAS HARI DAS GUPTA
The Chowkhamba Sanskrit Series Office.
Benares City.

1938

[*All Rights Reserved by the Publisher*]



PRINTED BY

JAI KRISHANA DASS GUPTA,
VIDYA VILASH PRESS, BENARES CITY.

1938



* श्रीः *

—* हरिदास-संस्कृत-ग्रन्थमाला *

६८



॥ श्रीः ॥

श्रीगन्धर्वराजपुष्पदन्ताचार्यमुखकमलगीतम्

महिम्नस्तोत्रम् ।

श्रीमधुसूदनसरस्वतीविरचितहरिहरपक्षीय-

मधुसूदनीटीकासमलङ्कृतम् ।

तच्च

पण्डितश्रीरामचन्द्रपणशीकरशास्त्रिणा

संशोधितम् ।



प्रकाशकः—

जयकृष्णदास—हरिदास गुप्तः—

चौखम्बा संस्कृत सीरिज आफिस,

वनारस सिटी ।

१९९४

❀ श्रीशिवध्यानम् ❀



मूले कल्पद्रुमस्य द्रुतकनकनिभं चाक्षपद्मासनस्थं,
 वामाङ्कारूढगौरीकुचनिविडभराभोगगाढोपगूढम् ।
 नानाऽलङ्कारकं तं वरपरशुभृगाभीतिहस्तं त्रिनेत्रं,
 वन्दे वालेन्दुमौलिंगजवदनगुहाश्लिष्टपार्श्व महेशम् ॥
 साम्बो नः कुलदैवतं पशुपते साम्ब त्वदीया वयं,
 साम्बं स्तौमि सुरासुरोरगगणाः साम्बेन सन्तारिताः ।
 साम्बायास्तु नमो मया विरचितं साम्बात्परं नो भजे,
 साम्बस्यानुचरोऽस्म्यहं मम रतिः साम्बे परब्रह्मणि ॥
 मन्दारमालाकुलतालकायै कपालमालाङ्कितशेखराय ।
 दिव्याम्बरायै च दिगम्बराय नमः शिवायै च नमः शिवाय ॥

* श्रीः *

श्रीपुष्पदन्ताविरचितं

महिम्नस्तोत्रम् ।

श्रीमधुसूदनसरस्वतीकृतशिवविष्णुपक्षीयव्याख्यासहितम् ।

ॐ नमः शिवाय ।

विश्वेश्वरं गुरुं नत्वा महिम्नाख्यस्तुतेरयम् ।

पूर्वाचार्यकृतव्याख्यासंग्रहः क्रियते मया ॥ १ ॥

एवं किलोपाख्यायते—कश्चित्किल गन्धर्वराजः कस्यचिद्राज्ञः प्रतिदिनं प्रमदवनकुसुमानि हरन्नासीत् । तज्ज्ञानाय शिवनिर्माल्यलङ्घनेन मत्पुष्पचौरस्यान्तर्धानादिका सर्वाऽपि शक्तिर्विनष्टायतीत्यभिप्रायेण राज्ञा शिवनिर्माल्यं पथि निक्षिप्तम् । तदप्रतिसन्धाय च गन्धर्वराजस्तत्र प्रविशन्नेव कुण्ठितशक्तिर्वभूव । ततश्च शिवनिर्माल्योल्लङ्घनेनैव ममैतादृशं वैक्लव्यमिति प्रणिधानेन विदित्वा परमकारुणिकं भगवन्तं सर्वकामदं तमेव तुष्टाव ।

ननु स्तुतिर्नाम गुणकथनं, तच्च गुणज्ञानाधीनम्; अज्ञातस्य तस्य कथनासंभवात् । तथा च भगवतो गुणानामनन्तत्वेन ज्ञातुमशक्यत्वात्कथं तत्कथनरूपा स्तुतिरनुरूपा भवेत्, अननुरूपकथनं चोपहासायैवेति या-शङ्का तदपनोदनव्याजेन स्वस्यानौद्धत्यं दर्शयन्नेव भगवन्तं स्तोतुमारभते

महिम्नः पारं ते परमविदुषो यद्यसदृशी,

स्तुतिर्ब्रह्मादीनामपि तदवसन्नास्त्वयि गिरः ।

अथावाच्यः सर्वः स्वमतिपरिणामावधि गृण-

न्ममाप्येषस्तोत्रे हर निरपवादः परिकरः ॥ १ ॥

महिम्नः पारमिति । हे हर ! सर्वाणि दुःखानि हरतीति हरः । योग्यं संबोधनम् । सर्वदुःखहरत्वेनैव प्रसिद्धोऽसि, न मम दुःखहरणे पृथग्व्यापारं करिष्यसीत्यभिप्रायः । हे सर्वदुःखहर ! ते तव महिम्नः परं पारमवधिमविदुषः एतावानेव महिमेतीयत्तयाऽजानतः । कर्तृत्व-सम्बन्धे षष्ठी । अज्ञानकर्तृका स्तुतिर्यद्यसदृश्यननुरूपा । अयोग्येति यावत् । तत्तर्हि ब्रह्मादीनां सर्वज्ञानामपि गुणकथनरूपा गिरस्त्वयि विषयेऽवसन्नाः, अयोग्या एवेत्यर्थः; तैरपीयत्तयाऽज्ञानात् । इय-त्ताया असत्त्वेन तदज्ञाने सार्वश्यव्याघातोऽपि न, सन्मात्रविषयत्वा-त्सर्वज्ञत्वस्य । अन्यथा भ्रान्तत्वप्रसङ्गात् । तथा च श्रीभागवते—
‘विष्णोर्नुवीर्यगणनां कतमोऽर्हतीह यः पार्थिवान्यपि कविर्विममे रजांसि’
इति । अथेति पक्षान्तरे । यद्येवं ब्रूये तर्हि स्वमतिपरिणामावधि स्वस्य मतिपरिणामो बुद्धिविषयता स एवावधिर्यत्रेति क्रियाविशेषणम् । स्वबु-द्ध्या यावद्विषयीकृतं तावद् गृणन्वाक्प्रसृष्टिसाफल्याय कथयन् सर्वोऽपि स्तोता अवाच्योऽनुपालम्भनीयः । ‘सा वाग्यया तस्य गुणान्गृणीते करौ च तत्कर्मकरौ मनश्च । जिह्वाऽसती दार्दुरिकेव सूत न चोपगाय-त्युरुगायगाथाः’ इति च श्रीभागवतवचनात् । तर्हि ‘नमः पतन्त्यात्म-समं पतत्रिणः’ इति न्यायेन ममाप्येष परिकर आरम्भः स्तोत्रे स्तोत्र-विषये निरपवादोऽखण्डनीयः स्वबुद्धयनुसारेण योग्य इत्यर्थः । प्रथ-मार्धेन स्तुतिनिराकरणव्याजेन सर्वदुरधिगममहिमतत्वरूपा महती स्तुतिः कृता, उत्तरार्धेन स्तुतिसमाधानव्याजेन सर्वा स्तुतिरनुरूपेति महत्कौशलम् ॥ अन्यच्च गन्धर्वराजस्य महाकुशलत्वादेकेनैव श्लोकेन यथाश्रुति वक्ररीत्या च हरिशंकरयोः स्तुतिस्तयोर्भेदज्ञाना-याभिप्रेता । तत्र हरपक्षे यथाश्रुति व्याख्यातं, हरिपक्षेऽपि तदेव

योजनीयम् । संबोधनपदं तु अहरेति, हरतीति हरः संहर्ता तद्विरु-
द्धोऽहरः, पालयितेत्यर्थः । अथवाऽहः अहो परम परा मा लक्ष्मी-
र्यस्येति तथा हे लक्ष्मीपते ! लक्ष्मोपतित्वान्ममालक्ष्मीं स्वत एव नाश-
यिष्यसीति योग्यं संबोधनम् । यदि ते महिम्नः त्वन्महिमसंबन्धिनी
त्वन्महिमविषया स्तुतिः । गिरो महिम्न इति योजनापेक्षया ते स्तुति-
रित्येव समीचीनम्, तत्तर्हि अवसन्नाऽल्पा असदृश्यननुरूपाऽप्यस्तु,
न त्वन्यदेवतानामनल्पाऽनुरूपाऽपि । अत्र हेतुगर्भं विशेषणम् । तव
कीदृशस्य । ब्रह्मादीनां स्तावकानां गिरः स्तुतिरूपायाः पारं विदुषः ।
स्तोतुः श्रमं स्तुतेर्गुणदोषौ च जानत इत्यर्थः । सर्वदेवस्तुत्यत्वेन
निरतिशयसार्वज्ञ्येन च तवैव सर्वोत्कृष्टत्वादित्यभिप्रायः । स्तुतिफलं
दर्शयन् स्वस्य विनयातिशयं दर्शयितुमाह—अथ स्वं त्वाम् अतिपरि-
णामावधि, अतिक्रान्तो बुद्धिपरिपाकावधिः सीमा यत्र तादृशं यथा स्या-
त्तथा स्वशक्तिमतिक्रम्यापि गृणन्स्तुवन् सर्वोऽपि जनः अवाच्य आभिमु-
ख्येन वाच्यः, संभाषणीयस्त्वयेत्यर्थः । यस्मादेवं सर्वथैवानुगृह्यते त्व-
या स्तोता अत एव ममापि स्तोत्रे स्तुतिकर्त्रे एषः परिकरो नमस्कारा-
दिप्रबन्धः । कीदृशः । अनिरपवादः, न विद्यतेऽतिशयेनापवादो दूषणं
यस्मात्स तथा । अहरिति वोप्सनीयम् । अहरहः सर्वदेत्यर्थः । यद्वि-
षयकस्तुतिकर्तृत्वेनान्योऽपि सर्वदा नमस्यः किमु वक्तव्यं स सर्वदा
सर्वेषां नमस्यतरो भवतीति भगवति रत्यतिशयो व्यज्यते । एवं यस्या
योग्याऽपि स्तुतिः साञ्चिध्यफला तस्य योग्यास्तुतिः किं वा न करिष्यतीति
ध्वनितम् । हरपक्षेऽप्येवम् । तत्र परम श्रेष्ठेति संबोधनम् ॥ १ ॥

पुनरप्यस्तुत्यत्वेनैव भगवन्तं स्तौति पूर्वोक्तं स्वस्य ब्रह्मादि-
साम्यमुपपादयन्—

अतीतः पन्थानं तव च महिमा वाङ्मनसयो-

रतव्यावृत्त्या ये चकितमभिधत्ते श्रुतिरापि ।

योजनीयम् । संबोधनपदं तु अहरेति, हरतीति हरः संहर्ता तद्विरु-
द्धोऽहरः, पालयितेत्यर्थः । अथवाऽहः अहो परम परा मा लक्ष्मी-
र्यस्येति तथा हे लक्ष्मीपते ! लक्ष्मोपतित्वान्ममालक्ष्मीं स्वत एव नाश-
यिष्यसीति योग्यं संबोधनम् । यदि ते महिम्नः त्वन्महिमसंबन्धिनी
त्वन्महिमविषया स्तुतिः । गिरो महिम्न इति योजनापेक्षया ते स्तुति-
रित्येव समीचीनम्, तत्तर्हि अवसन्नाऽल्पा असदृश्यननुरूपाऽप्यस्तु,
न त्वन्यदेवतानामनल्पाऽनुरूपाऽपि । अत्र हेतुगर्भं विशेषणम् । तव
कीदृशस्य । ब्रह्मादीनां स्तावकानां गिरः स्तुतिरूपायाः पारं विदुषः ।
स्तोतुः श्रमं स्तुतेर्गुणदोषौ च जानत इत्यर्थः । सर्वदेवस्तुत्यत्वेन
निरतिशयसार्वज्ञ्येन च तवैव सर्वोत्कृष्टत्वादित्यभिप्रायः । स्तुतिफलं
दर्शयन् स्वस्य विनयातिशयं दर्शयितुमाह—अथ स्वं त्वाम् अतिपरि-
णामावधि, अतिक्रान्तो बुद्धिपरिपाकावधिः सीमा यत्र तादृशं यथा स्या-
त्तथा स्वशक्तिमतिक्रम्यापि गृणन्स्तुवन् सर्वोऽपि जनः अवाच्य आभिमु-
ख्येन वाच्यः, संभाषणीयस्त्वयेत्यर्थः । यस्मादेवं सर्वथैवानुगृह्यते त्व-
या स्तोता अत एव ममापि स्तोत्रे स्तुतिकर्त्रे एषः परिकरो नमस्कारा-
दिप्रबन्धः । कीदृशः । अनिरपवादः, न विद्यतेऽतिशयेनापवादो दूषणं
यस्मात्स तथा । अहरिति वीप्सनीयम् । अहरहः सर्वदेत्यर्थः । यद्वि-
षयकस्तुतिकर्तृत्वेनान्योऽपि सर्वदा नमस्यः किमु वक्तव्यं स सर्वदा
सर्वेषां नमस्यतरो भवतीति भगवति रत्यतिशयो व्यज्यते । एवं यस्या
योग्याऽपि स्तुतिः साभिध्यफला तस्य योग्यास्तुतिः किं वा न करिष्यतीति
ध्वनितम् । हरपक्षेऽप्येवम् । तत्र परम श्रेष्ठेति संबोधनम् ॥ १ ॥

पुनरप्यस्तुत्यत्वेनैव भगवन्तं स्तौति पूर्वोक्तं स्वस्य ब्रह्मादि-
साम्यमुपपादयन्—

अतीतः पन्थानं तव च महिमा बाह्मनसयो-

रतद्व्यावृत्त्या ये चकितमभिधत्ते श्रुतिरापि ।

स कस्य स्तोतव्यः कतिविधगुणः कस्य विषयः
पदे त्वर्वाचीने पतति न मनः कस्य न वचः ॥२॥

अतीत इति । पूर्वोक्तं संबोधनमावर्तनीयम् । तव महिमा-
सगुणो निर्गुणश्च वाङ्मनसयोः पन्थानं विषयत्वमतीतोऽतिक्रान्तः ।
चशब्दोऽवधारणे, अतीत एवेत्यर्थः । अनन्तत्वाभिर्धर्मकत्वाच्च ।
तथा च श्रुतिः—‘यतो वाचो निवर्तन्ते अप्राप्य मनसा सह’ इति ।
वाग्विषयत्वे तत्र श्रुतेः प्रामाण्यं न स्यादित्याशङ्क्याह । यं
श्रुतिरप्यपौरुषेय्यपि वेदवाणी चकितं भीतं यथा स्यात्तथा अभि-
धत्ते तात्पर्येण प्रतिपादयति । सगुणपक्षे किञ्चिदप्ययुक्तं माभूदिति,
निर्गुणपक्षे तु स्वप्रकाशस्यान्याधीनप्रकाशता मा भूदिति भयम् ।
केन प्रकारेण । अतद्व्यावृत्त्या सगुणपक्षे न तद्व्यावृत्तिरतद्व्यावृत्तिस्तया,
अभेदेनेत्यर्थः । ‘सर्वं खल्विदं ब्रह्म’ ‘सर्वकर्मा सर्वकामः’ इत्यादिना
सर्वाभेदेनैव भगवन्तं प्रतिपादयति, न त्वेकैकशो महिमानं वदती-
त्यर्थः । निर्गुणपक्षे तु न तद् अतत्, अविद्यातत्कार्यात्मकमुपाधिद्व-
यमिति यावत् । तद्व्यावृत्त्या तत्परित्यागेन जहदजहलक्षणयेत्यर्थः ।
मायाविद्योपहितचैतन्यशक्तं तत्पदं तत्कार्यबुद्ध्याद्युपहितचैतन्यशक्तं
त्वंपदमुपाधिभागल्यागेनानुपहितचैतन्यस्वरूपं स्वप्रकाशमपि तदाकार-
वृत्तिमात्रजननेनाविद्यातत्कार्यनिवृत्त्या बोधयतीवेति न तावता वाग्वि-
षयत्वं मुख्यं तस्येत्यर्थः । अत एव स तादृशः सगुणो निर्गुणश्च महि-
मा कस्य स्तोतव्यः । कर्तरि पठ्यी । न केनापि स्तोतुं शक्य इत्यर्थः ।
सगुणस्य स्तोतव्यत्वाभावे हेतुमाह—कतिविधगुणः कतिविधा अनेक-
प्रकारा गुणा यत्र स तथा । अनन्तत्वादेव न स्तुत्यर्ह
इत्यर्थः । निर्गुणस्य स्तोतव्यत्वाभावे हेतुमाह—कस्य विषय
इति । न कस्यापि विषयः निर्धर्मकत्वात् । अत एवाविषयत्वाज
स्तुत्यर्ह इत्यर्थः । सगुणो ज्ञेयत्वेऽप्यनन्तत्वात् । निर्गुणस्त्वेकल-

पौऽपि ज्ञेयत्वाभावाच्च स्तुत्यश्चेत्तर्हि स्वमतिपरिणामावधि गृणञ्चिति
पूर्वोक्तं विरुद्धयेतेत्यत आह—पदे त्विति । अर्वाचीने नवीने भक्तानु-
ग्रहार्थं लीलया गृह्यते वृषभपिनाकपार्वत्यादिविशिष्टे रूपे कस्य विदुषो
मनो न पतति नाविशति, कस्य वचो नाविशति । अपि तु सर्वस्यापि
मनो वचश्च विशतीत्यर्थः । तत्र हिरण्यगर्भस्यास्मदादेश्च सममेव स्तु-
तिकर्तृत्वमिति न पूर्वापरविरोधः ॥ हरिपक्षेऽप्येवम् । अथवा यं
अतद्व्यावृत्त्या कार्यप्रपञ्चभेदाच्चकितं भीतं मद्भिन्नत्वेन कार्यप्रपञ्चं मा-
पश्यत्विति शङ्कमानं श्रुतिरभिधत्ते इति पूर्ववत् । अर्वाचीने पदे तु क-
मलकम्बुकौमोदकीरथाङ्गकमलालयाकौस्तुभाद्युपलक्षिते नवजलधरश्या-
मधामनि श्रीविग्रहे वैकुण्ठवर्तिनि वेणुवादनादिविविधविहारपरायणे गो-
पकिशोरे वा वृन्दावनवर्तिनि कस्य मनो नापतति, कस्य वचश्च ना-
पतति । अपगता ततिर्विस्तारो यस्मात्तदपतति, संकुचितमित्यर्थः ।
तव श्रीविग्रहानुचिन्तने तद्गुणानुकथने च विषयान्तरपरित्यागेन वि-
लीयमानावस्थं मनो वचश्चैकमात्रविषयतया संकुचितं भवति । तव
श्रीविग्रहे एवासक्तं भवतीति भावः ॥ २ ॥

नन्वेवं स्तुत्यत्वेऽपि हरिहरयोः सर्वज्ञयोरनभिनवया स्तुत्या न
मनोऽनुरञ्जनं तद्विना न तत्प्रसादस्तं विना न फलमिति पुनरपि स्तु-
तेर्बैयर्थ्ये प्राप्ते सार्थक्यं दर्शयन्स्तौति—

मधुस्फीता वाचः परमममृतं निर्मितवत-

स्तव ब्रह्मन्किं वागपि सुरगुरोर्विस्मयपदम् ।

मम त्वेतां वाणीं गुणकथनपुण्येन भवतः;

पुनामीत्यर्थेऽस्मिन्पुरमथन बुद्धिर्व्यवसिता ॥३॥

मधुस्फीता वाचः परमममृतं निर्मितवत-
स्तव ब्रह्मन्किं वागपि सुरगुरोर्विस्मयपदम् ।

मम त्वेतां वाणीं गुणकथनपुण्येन भवतः;
पुनामीत्यर्थेऽस्मिन्पुरमथन बुद्धिर्व्यवसिता ॥३॥

किं विस्मयपदं चमत्कारकारणं किम् । किंशब्द आक्षेपे । नेत्यर्थः ।

तत्र हेतुगर्भविशेषणमाह—तव कीदृशस्य । वाचो वेदलक्षणा निर्मित-
वतो निःश्वासवदनायासेनाविर्भावितवतः । कीदृशीः । मधुवत्स्फीताः
माधुर्यादिशब्दगुणालंकारविशिष्टत्वेन मधुराः । तथा परमममृतं निर-
तिशयामृतवदत्यास्वाद्याम् । एतेनार्थगतमाधुर्यमुक्तम् । परमेश्वरवाचां
शब्दार्थगतयोर्निरतिशयमाधुर्ययोरपि मिथस्तारतम्यं मध्वमृतशब्दा-
भ्यां द्योत्यते । अयं च वाचामुत्कर्षो महान् यत्र शब्दगुणालंकारा-
तिशयं विनाऽर्थगुणालंकारातिशय इति यत्र हिरण्यगर्भस्य वाण्यपि न
चमत्कारकारणं तत्र का वार्ताऽस्मदादिवाण्या इत्यर्थः । तर्हि किं स्तु-
त्येत्यत आह—मम त्वित्यादि । हे पुरमथन ! त्रिपुरान्तक ! भवतो
गुणकथनपुण्येन एतां स्वां वाणीं पुनामि निर्मलीकरोमीत्यभिप्रायेणैत-
स्मिन्नर्थे स्तुतिरूपे मम बुद्धिर्व्यवसितोद्यता न तु स्तुतिकौशलेन त्वां
रञ्जयामीत्यभिप्रायेणेत्यर्थः । वाङ्मैर्मत्येन मनोनैर्मत्यं नान्तरीयक-
मिति स्तुतेः सार्थक्यमुक्तम् ॥ हरिपक्षेऽप्येवम् । मथ्यतेऽस्मिन्द-
ध्यादोति मथनं गोकुलम्, अथवा मथ्यन्ते आपोऽमृतार्थमिति मथनः
क्षीरोदः पुरं मन्दिरं गोकुलं क्षीरोदो वा यस्येति पुरमथनसंबोधनार्थः ।
सर्वमन्यत्समानम् । अथवा हे ब्रह्मन् ! वाचः सर्वस्य अपि परमम-
मृतं निरतिशयसारं निश्चयेन मितवतः सम्यगनुभूतवतः सुरगुरोर्हिर-
ण्यगर्भादिसर्वदेवतोपाध्यायस्य तव मधुस्फीता मधुरिम्णा व्याप्ता अन्त-
रा कटुत्वलेशेनापि रहिता वागपि वाग्देवता सरस्वत्यपि किं विस्मय-
पदम् । नेत्यर्थः । तस्या मद्वाचश्च महदन्तरमतिप्रसिद्धमेव । यद्यप्येवं
तथाऽपि त्वदिच्छयैव ममेयं प्रवृत्तिरित्याह—मम त्वेतामिति । निजगुण-
कथनपुण्येन मम त्वेतां ममत्वे वर्तमानां संसारसंसर्गकलुषितां वाणीं
वाचम् । एतस्य स्तुतिकर्तुरिति शेषः । पुनामि निष्कलुषां करोमीत्ये-
तस्मिन्नर्थे हे पुरमथन ! भवतो बुद्धिर्व्यवसिता यतोऽतोनायतैव मम
प्रवृत्तिरित्यर्थः । श्रुतेश्च भवति—‘एष उ ह्येव साधुः कर्म कारयति तं
यमभ्या लोकेभ्य उज्जिनीषते एष उ एवासाधु कारयति यमघो निनी-

पते' इति । स्मृतिश्च—'अज्ञो जन्तुरनीशोऽयमात्मनः सुखदुःखयोः । ईश्वरप्रेरितो गच्छेत्स्वर्गं वा श्वभ्रमेव वा' इति । तेन परमकारुणिक-
स्त्वं शरणागतवाणीपावनपुण्यहेतुस्तुतितत्परं लोकं कर्तुं स्वयमेव प्रय-
तमानो यथा कयाऽपि स्तुत्या प्रसीदसीत्यर्थः ॥ ३ ॥

एवं हरिहरयोः स्तुत्यत्वं सफलस्तुतिकत्वं च निरूप्य ये केचि-
त्पापीयांसस्तस्य सद्भावेऽपि विवदन्ते ताक्षिराकुर्वन्स्तौति—

तवैश्वर्यं यत्तज्जगदुदयरक्षाप्रलयकृत्,

त्रयीवस्तु व्यस्तं तिमृषु गुणभिन्नासु तनुषु ।

अभव्यानामस्मिन्वरद रमणीयामरमणीं,

विहन्तुं व्याक्रोशीं विदधत इहैके जडधियः ॥४॥

तर्वेति । हे वरद ! ईप्सितप्रद ! यत्तव ऐश्वर्यं तद्विहन्तुं निराकर्तुं
एके जडधियः केचिन्मन्दबुद्धयः व्याक्रोशीं विदधते साक्षेपमुच्चैर्भाष-
णमाक्रोशस्तस्य व्यतिहारो व्याक्रोशी । अन्येन कर्तुमारब्धमन्यः क-
रोति अन्येन चान्य इति कर्मव्यतिहारः । व्याङ्पूर्वात्क्रोशेः 'कर्म-
व्यतिहारे णच्' स्त्रियाम्' इति पाणिनिस्मरणात्, ततः स्वार्थे अञ् 'णचः
स्त्रियामञ्' इति सूत्रात्, ततः स्त्रियां ङीप् । तां व्याक्रोशीमहमह-
मिकया कुर्वते यत्सर्वप्रमाणप्रमितं तदपि जिघांसन्तीति यत्तद्भ्यां
मन्दबुद्धित्वं द्योतितम् । अत एव कर्त्रभिप्राये क्रियाफले विदधातेरा-
त्मनेपदम् । न हि तद्याक्रोशीविधानात्तवैश्वर्यव्याघातः, किं तु तेषामे-
वाधःपात इत्यर्थः । कीदृशं तवैश्वर्यम् । जगदुदयरक्षाप्रलयकृत् जगत
आकाशादिप्रपञ्चजातस्योदयं सृष्टिं रक्षां स्थितिं प्रलयं संहारं च
करोतीति तथा । अनेनानुमानमुक्तम् । तच्च 'अजन्मानो लोकाः'
इत्यत्र व्यक्तं वक्ष्यते । तथा त्रयीवस्तु त्रय्याः त्रयाणां वेदानां तात्प-
र्येण प्रतिपाद्यं वस्तु 'सर्वे वेदा यत्पदमासनन्ति' इति श्रुतेः । अने-
नागमप्रमाणमुक्तम् । तथा गुणैः सत्त्वरजस्तमोभिः लो(लयात्)लोपा-

तैर्भिन्नासु पृथक्कृतासु, तु वस्तुगत्या भेद इत्यर्थः । तिसृषु तनुषु ब्रह्मविष्णुमहेश्वराख्यासु मूर्तिषु व्यस्तं विविच्य न्यस्तम्, प्रकटीकृतमिति यावत् । उपलक्षणं चैतत्सर्वेषामवताराणाम् । एतेन प्रत्यक्षं प्रमाणमुक्तम् । तेन सर्वप्रमाणप्रमितमित्यर्थः । कीदृशीं व्याक्रोशीम् । अस्मिन्नभव्यानां अस्मिन्नैलोक्येऽपि नास्ति भव्यं भद्रं कल्याणं येषां तेऽभव्यास्तेषां रमणीयां मनोहरां वस्तुतस्त्वरमणीयमनोहराम् । अमनोहरेऽपि मनोहरबुद्धिभ्रान्तिरभाग्यातिशयात्तेषामित्यर्थः ॥ हरिपक्षेऽप्येवम् । अथवा अस्मिन्स्तवैश्वर्ये अभव्यानां मध्ये जडधियो जडमतेरत्यन्तमपकृष्टस्येत्यर्थः । तस्य वस्तुतोऽरमणीं व्याक्रोशीं विहन्तुम् एके मुख्या रमणीयां व्याक्रोशीं विदधत इत्यर्थः । जडधिय इत्येकवचनेन पूर्वपक्षिणस्तुच्छत्वम्, एक इति बहुवचनेन सिद्धान्तिनामतिमहत्त्वं सूचितम् ॥ ४ ॥

ये त्वात्मप्रत्यक्षमपहुवते त्रयीं चान्यथा वर्णयन्ति, तेऽनुमानेनैव निराकार्याः । तच्चानुमानं क्षित्यादिकं सकर्तृकं कार्यत्वात् घटवदिति जगदुदयरक्षाप्रलयकृदित्यनेन सूचितम् । तत्र पूर्वश्लोकोक्तव्याक्रोशीबीजप्रतिकूलतर्कमुद्भावयन्तः पूर्वपक्षिणो निराकुर्वन्स्तौति । अथवा कीदृशीं व्याक्रोशीं विदधत इत्याकाङ्क्षायां तां वदन्स्तौति—

किमीहः किंकायः स खलु किमुपायस्त्रिभुवनं,
किमाधारो धाता सृजति किमुपादान इति च ।

अतर्क्यैश्वर्ये त्वय्यनवसरदुःस्थो हतधियः,

कुतर्कोऽयं कांश्चिन्मुखरयति मोहाय जगतः ॥ ५ ॥

किमिति । हे वरदेति पूर्वश्लोकात्संबोधनानुषङ्गः त्वयि विषये कुतर्कस्तर्काभाषः कांश्चिद्वतधियः कानपि दुष्टबुद्धीन् जगतो विश्वस्यापि मोहायान्यथाप्रतिपत्तौ मुखरयति वाचास्त्रिभुवनं । कीदृशे त्वयि । अतर्क्यं तर्कागोचरमैश्वर्यं यस्य तस्मिन्सर्वतर्कागोचरे त्वयि यः कश्चि-

तर्कः स्वातन्त्र्येणोपन्यस्यते स सर्वोऽप्याभास इत्यर्थः । प्रमाणानां
 खगोचरशून्यत्वात्खागोचरे प्रामाण्याभावो युक्त एवेति भावः । कुतर्क-
 मेवाह—किमीह इत्यादिना । स धाता परमेश्वरस्त्रिभुवनं सृजतीति
 सिद्धान्तमनूय तत्र दूषणमाह—खलु किन्तु का ईहा चेद्य यस्येति
 किमीहः । तथा कः कायः शरीरं कर्तृरूपं यस्येति किंकायः । क
 उपायः सहकारिकारणमस्येति किमुपायः । क आधारोऽधिकरण-
 मस्येति किमाधारः । किमुपादानं समवायिकारणं भुवनाकारेण
 निष्पाद्यमस्येति किमुपादानः । सर्वत्र किंशब्द आक्षेपे । इतिशब्दः
 प्रकारार्थः । चशब्दः शङ्कान्तरसमुच्चयार्थः । कुलालो हि घटं कुर्व-
 न्स्वशरीरेण व्याप्रियमाणेन चक्रभ्रमणादिचेष्टया सलिलसूत्राद्युपायेन
 चक्रादावाधारे मृदमुपादानभूतां घटाकारां करोति, एवं जगत्कर्ताऽपि
 वाच्यः । तथा च कुलालादिवदनीधर एवेत्यभिप्रायः । घटादिदृष्टान्तेन
 खलु क्षित्यादेः सकर्तृकत्वं साध्यते । तथा च घटादिकर्तरि कर्तृत्वौप-
 यिकं यावद् दृष्टं क्षित्यादिकर्तर्यपि तावदवश्यं स्वीकर्तव्यम्, दृष्टान्तस्य
 तुल्यत्वात् । तथा चोभयतः पाशा रज्जुः । तदङ्गीकारेऽस्मदादितुल्य-
 त्वादनीश्वरत्वं, तदनङ्गीकारे च कर्तृत्वानुपपत्त्याऽसिद्धिरेवेत्येवंरूपः
 कुतर्क इत्यर्थः । सिद्धान्तं वदन्कुतर्कं विशिनष्टि—अनवसरदुःस्थः-
 नास्त्यवसरोऽवकाशोऽस्येत्यनवसरः, अत एव दुःस्थो दुष्टत्वेन स्थितः ।
 विचित्रनानाशक्तिमायावशेन सर्वनिर्मातरिसर्वतर्कागोचरे त्वयि नास्ति
 कुतर्कावसर इत्यर्थः । तथा चोक्तम्—‘अचिन्त्याः खलु ये भावा न
 तांस्तर्केण योजयेत्’ इति । न च घटादिकर्तरि यावद् दृष्टं तावत्क्षित्या-
 दिकर्तर्यपि साधनीयम्, व्याप्तिं विना सामानाधिकरण्यमात्रस्यासा-
 धकत्वात् । अन्यथा महानसे धूमवह्न्योर्व्याप्तिग्रहणसमये एव व्यञ्ज-
 नादिमत्त्वमपि दृष्टमिति पर्वतादात्रपि तदनुमानं स्यात् । तस्मात्सा-
 धर्म्यसमा जातिरेषा । खव्याघातकत्वादनुत्तरम् । पराक्रान्तं चात्र
 सूरिभिरित्युपरम्यते । हरिपक्षेऽप्येवम् ॥ ५ ॥

एवं प्रतिकूलतर्कं परिहृत्यानुकूलतर्कमुद्भावयन्स्तौति—

अजन्मानो लोकाः किमवयववन्तोऽपि जगताः-

मधिष्ठातारं किं भवविधिरनादृत्य भवति ।

अनीशो वा कुर्याद् भुवनजनने कः परिकरो,

यतो मन्दास्त्वां प्रत्यमरवर संशेरत इमे ॥६॥

अजेति । हे अमरवर ! सर्वदेवश्रेष्ठ ! अवयववन्तोऽपि सावयवा अपि लोकाः क्षित्यादयः किमजन्मानो जन्महीनाः । किंश्चिद् आक्षेपे । तेन न जन्महीनाः किं तु जन्मा एवेत्यर्थः । तेन सावयवत्वेन क्षित्या-देर्न जन्यत्वहेतोरसिद्धत्वम् । 'यावद्विकारं तु विभागो लोकवत्' इति न्यायात्, स्वसमानसत्ताकभेदप्रतियोगित्वेनैव जन्यत्वनियमाच्च । तथा जगतां क्षित्यादीनां भवविधिरुत्पत्तिक्रियाऽधिष्ठातारं कर्तारमनादृत्या-नपेक्ष्य किं भवति, अपेक्ष्यैव भवतीत्यर्थः । तेन कार्यत्वसकर्तृकत्वयो-रव्यभिचारान्नानैकान्तिकत्वं हेतोः । तथाऽनीशो वा ईश्वरादन्यो वा यदि कुर्यात्तर्हि भुवनजनने कः परिकरः सामग्री । अनीश्वरस्य स्वशरीररचनामप्यजानतो विचित्रचतुर्दशभुवनरचनाऽसंभवादीश्वर एव रचनां करोतीत्यर्थः । परिकरमिति पाठे को वानीश्वरो भुवन-जनने परिकरमारम्भं कुर्यात्, अपि त्वीश्वर एव कुर्यादित्यर्थः । एते-नार्थान्तरता परिहृता । एवमनुमानदोषानुद्धृत्य शङ्कितदोषान्तरं निरा-कुर्वन्नुपसंहरति—यत इति । यत एवं सर्वप्रमाणसिद्धस्त्वं, अतस्ते मन्दा मूढा न तु विद्वांसः इमे ये त्वां प्रति संशेरते संदेहवन्तः कि-मुत विपर्ययवन्त इत्यर्थः । 'जन्माद्यस्य यतः' इति न्यायेन 'यतो वा इमानि भूतानि जायन्ते । येन जातानि जीवन्ति । यत्प्रयन्त्यभिसंवि-शन्ति । तद्ब्रह्म' 'आनन्दो ब्रह्मेति व्यजानात्' इत्यादिश्रुतिरेव परमे-श्वरे प्रमाणम् । अनुमानं त्वनुकूलतर्कमात्रं श्रुतेर्न स्वातन्त्र्येण प्रमा-णमिति द्रष्टव्यम् । हरिपक्षेऽप्येवम् ॥ ६ ॥

छन्दो ज्योतिषमिति वेदाङ्गानि षट् । पुराणानि न्यायो मीमांसा धर्मशास्त्राणि चेति चत्वार्युपाङ्गानि । अत्रोपपुराणानामपि पुराणेष्वन्तर्भावः । वैशेषिकशास्त्रस्य न्याये, वेदान्तशास्त्रस्य मीमांसायां, महाभारतरामायणयोः सांख्यपातञ्जलपाशुपतवैष्णवादीनां च धर्मशास्त्रेष्विति मिलित्वा चतुर्दशविद्याः । तथा चोक्तम्—‘पुराणन्यायमीमांसाधर्मशास्त्राङ्गमिश्रिताः । वेदाः स्थानानि विद्यानां धर्मस्य च चतुर्दश’ इति । एता एव चतुर्भिरुपवेदैः सहिता अष्टादश विद्या भवन्ति । आयुर्वेदो धनुर्वेदो गान्धर्ववेदोऽर्थशास्त्रं चेति चत्वार उपवेदाः । ता एता अष्टादश विद्यास्त्रयो सांख्यमित्यनेनोपन्यस्ताः, अन्यथा न्यूनताप्रसङ्गात् । सर्वेषां चास्तिकानामेतावन्त्येव शास्त्रप्रस्थानानि । अन्येषामप्येकदेशिनामेष्वेवान्तर्भावात् । ननु नास्तिकानामपि प्रस्थानान्तराणि सन्ति तेषामेतेष्वनन्तर्भावात्पृथग्गणयितुमुचितानि । तथा हि—शून्यवादेनैकं प्रस्थानं माध्यमिकानाम् । क्षणिकविज्ञानमात्रवादेनापरं योगाचाराणाम् । ज्ञानाकरानुमेयक्षणिकवाह्यार्थवादेनापरं सौत्रान्तिकानाम् । प्रत्यक्षस्वलक्षणक्षणिकवाह्यार्थवादेनापरं वैभाषिकानाम् । एवं सौगतानां प्रस्थानचतुष्टयम् । तथा देहात्मवादेनैकं प्रस्थानं चार्वाकानाम् । एवं देहातिरिक्तदेहपरिणामात्मवादेन द्वितीयं प्रस्थानं दिगम्बराणाम् । एवं मिलित्वा नास्तिकानां षट् प्रस्थानानि तानि कस्मान्नोच्यन्ते । सत्यम् । वेदवाद्यत्वात् तेषां म्लेच्छादिप्रस्थानवत्परम्परयाऽपि पुरुषार्थानुपयोगित्वादुपेक्षणीयत्वमेव । इह च साक्षाद्वा परम्परया वा पुमर्थोपयोगिनां वेदोपकरणानामेव प्रस्थानानां भेदो दर्शितोऽतो न न्यूनत्वशङ्काऽवकाशः ॥ अथ संक्षेपेणैषां प्रस्थानानां स्वरूपभेदहेतुः प्रयोजनभेद उच्यते बालानां व्युत्पत्तये । तत्र धर्मब्रह्मप्रतिपादकमपौरुषेयं प्रमाणवाक्यं वेदः । स च मन्त्रब्राह्मणात्मकः । तत्र मन्त्रा अनुष्ठानकारणभूतद्रव्यदेवताप्रकाशकाः । तेषां त्रिविधाः ऋग्यजुःसामभेदान् । तत्र पादवद्भगवत्यादिछन्दोविशिष्टा ऋचः ‘अग्निमीळे पुरोहितम्’

इत्याद्याः । ता एव गीतिविशिष्टाः सामानि । तदुभयविलक्षणानि यजू-
 पि । 'अग्निदग्नीन्विहर' इत्यादिसंबोधनरूपा निगदसंज्ञामन्त्रा अपि
 यजुरन्तर्भूता एव । तदेवं निरूपिता मन्त्राः ॥ ब्राह्मणमपि त्रिविध-
 म्—विधिरूपम्, अर्थवादरूपम्, तदुभयविलक्षणं च तत्र शब्दभाव-
 नाविधिरिति भाष्यः । नियोगो विधिरिति प्राभाकराः । इष्टसाधनता
 विधिरिति तार्किकादयः । सर्वो विधिरपि चतुर्विधः—उत्पत्त्यधिकार-
 विनियोगप्रयोगभेदात् । तत्र देवताकर्मस्वरूपमात्रबोधको विधिरुत्प-
 त्तिविधिः 'आग्नेयोऽष्टाकपालो भवति' इत्यादिः । सेतिकर्तव्यताकस्य
 करणस्य यागादेः फलसंबन्धबोधको विधिरधिकारविधिः 'दर्शपूर्णमा-
 साभ्यां स्वर्गकामो यजेत' इत्यादिः । अङ्गसंबन्धबोधको विधिर्विनियो-
 गविधिः 'ब्रीहिभिर्यजेत' 'समिधो यजति' इत्यादिः । साङ्गप्रधानकर्म-
 प्रयोगैक्यबोधकः पूर्वविधित्रयमेलनरूपः प्रयोगविधिः । स च श्रौत
 इत्येके । काल्प इत्यपरे ॥ कर्मस्वरूपं च द्विविधम्—गुणकर्म अर्थकर्म
 च । तत्र ऋतुकारकाण्याश्रित्य विहितं गुणकर्म । तदपि चतुर्विधम्—
 उत्पत्त्याप्तिविहृतिसंस्कृतिभेदात् । तत्र 'वसन्ते ब्राह्मणोऽग्नीनादधो-
 त' 'यूपं तक्षति' इत्यादावाधानतक्षणादिना संस्कारविशेषविशिष्टाभि-
 यूपदेरुत्पत्तिः । 'स्वाध्यायोऽध्येतव्यः' 'गां पयो दोग्धि' इत्यादाव-
 ध्ययनदोहनादिना विद्यमानस्यैव स्वाध्यायपयःप्रभृतेः प्राप्तिः । 'सोम-
 मभिषुणोति' 'ब्रीहीनवहन्ति' 'आज्यं विलापयति' इत्यादावभिषवा-
 वघातविलापनैः सोमादीनां विकारः । 'ब्रीहीन्प्रोक्षति' 'पत्न्यवेक्षते'
 इत्यादौ प्रोक्षणावेक्षणादिभिर्ब्राह्मादिद्रव्याणां संस्कारः । एतच्चतुष्टयं चा-
 ङ्गमेव । तथा ऋतुकारकाण्यनाश्रित्य विहितमर्थकर्म । तच्च द्विविधम्-
 अङ्गं प्रधानं च । अन्यार्थमङ्गम् । अनन्यार्थं प्रधानम् । अङ्गमपि द्विवि-
 धम्—संनिपत्योपकारकमारादुपकारकं च । तत्र प्रधानस्वरूपनिर्वाहकं
 प्रथमं, यथाऽवहननप्रोक्षणादिफलोपकारि । द्वितीयं, यथा प्रयाजादि ।
 एवं संपूर्णाङ्गसंयुक्ता विधिः प्रकृतिः । विद्वद्भिरसंयुक्ता विधिर्विहृतिः ।

तदुभयविलक्षणो विधिर्दर्वीहोमः । एवमन्यदप्युक्तम् । तदेवं निरूपितो विधिभागः । प्राशस्त्यनिन्दान्यतरलक्षणया विधिशेषभूतं वाक्यमर्थवादः । स च त्रिविधः—गुणवादोऽनुवादो भूतार्थवादश्चेति । तत्र प्रमाणान्तरविरुद्धार्थबोधको गुणवादः ‘आदित्यो यूष’ इत्यादिः । प्रमाणान्तरप्राप्तार्थबोधकोऽनुवादः ‘अग्निहिंसस्य भेषजम्’ इत्यादिः । प्रमाणान्तरविरोधतत्प्राप्तिरहितार्थबोधको भूतार्थवादः ‘इन्द्रो वृत्राय वज्रमुदयच्छत्’ इत्यादिः । तदुक्तम्—‘विरोधे गुणवादः स्यादनुवादोऽवधारिते । भूतार्थवादस्तद्धानादर्थवादस्त्रिधा मतः ॥’ इति । तत्र त्रिविधानामप्यर्थवादानां विधिस्तुतिपरत्वे समानेऽपि भूतार्थवादानां स्वतः प्रामाण्यम् । देवताऽधिकरणन्यायात् । अवाधिताज्ञातार्थज्ञापकत्वं हि प्रामाण्यम् । तच्च वाधितविषयत्वाज्ज्ञापकत्वाच्च न गुणवादानुवादयोः । भूतार्थवादस्य तु स्वार्थे तात्पर्यरहितस्याप्यौत्सर्गिकं प्रामाण्यं न विहन्यते । तदेवं निरूपितोऽर्थवादभागः । विध्यर्थवादोभयविलक्षणं तु वेदान्तवाक्यम् । तच्चाज्ञातज्ञापकत्वेऽप्यनुष्ठानाप्रतिपादकत्वाच्च विधिः । स्वतः पुरुषार्थपरमानन्दज्ञानात्मकब्रह्मणि स्वाथं उपक्रमोपसंहारादिषड्विधतात्पर्यलिङ्गवत्तया स्वतः प्रमाणभूतं सर्वानपि विधीनन्तःकरणशुद्धिद्वारा स्वशेषतामापादयदन्यशेषत्वाभावाच्च नार्थवादः । तस्मादुभयविलक्षणमेव वेदान्तवाक्यम् । तच्च क्वचिदज्ञातज्ञापकत्वमात्रेण विधिरिति व्यपदिश्यते । विधिपदरहितमपि प्रमाणवाक्यत्वेन च क्वचिद्भूतार्थवाद इति व्यवहियत इति न दोषः । तदेवं त्रिविधं निरूपितं ब्राह्मणम् ॥ एवं च कर्मकाण्डब्रह्मकाण्डात्मको वेदो धर्मार्थकाममोक्षहेतुः । स च प्रयोगत्रयेण यज्ञनिर्वाहार्थमृग्यजुःसामभेदेन भिन्नः । तत्र हौत्रप्रयोगः ऋग्वेदेन, आध्वर्यवप्रयोगो यजुर्वेदेन, औद्गात्रप्रयोगः सामवेदेन, ब्राह्मयाजमानप्रयोगौ त्वत्रैवान्तर्भूतौ, अथर्ववेदस्तु यज्ञानुपयुक्तोऽपि शान्तिकपौष्टिकाभिचारिकादिकर्मप्रतिपादकत्वेनात्यन्तविलक्षण एव । एवं च प्रवचनभेदात्प्रतिवेदं भिन्ना भूयस्यः शाखाः । एवं च कर्मकाण्डे

व्यापारभेदेऽपि सर्वासां वेदशाखानामेकरूपकत्वमेव ब्रह्मकाण्डमिति
चतुर्णां वेदानां प्रयोजनभेदेन भेद उक्तः॥ अथाज्ञानामुच्यते । तत्र शि-
क्षाया उदात्तानुदात्तस्वरितह्रस्वदीर्घप्लुतादिविशिष्टस्वरव्यञ्जनात्मकवर्णो-
च्चारणविशेषज्ञानं प्रयोजनम् , तदभावे मन्त्राणामनर्थकफलत्वात् । तथा
चोक्तम्—“मन्त्रो ह्रीनः स्वरतो वर्णतो वा मिथ्या प्रयुक्तो न तमर्थमह ।
स वाग्वज्रो यजमानं हिनस्ति यथेन्द्रशत्रुः स्वरतोऽपराधात्॥” इति । तत्र
सर्ववेदसाधारणी शिक्षा ‘अथ शिक्षां प्रवक्ष्यामि’ इत्यादिनवखण्डात्मिका
पाणिनिना प्रकाशिता । प्रतिवेदशाखं च भिन्नरूपाः प्रातिशाख्यसंज्ञिता
अन्यैरेव मुनिभिः प्रदर्शिताः । एवं वैदिकपदसाधुत्वज्ञानेनोहादिकं
व्याकरणस्य प्रयोजनम् । तच्च ‘वृद्धिरादैच्’ इत्याद्यध्यायाष्टकात्मकं
महेश्वरप्रसादेन भगवता पाणिनिनैव प्रकाशितम् । तत्र कात्यायनेन मु-
निना पाणिनीयसूत्रेण वार्तिकं विरचितम् । तद्वद्वार्तिकोपरि च भगवता
पतञ्जलिना महाभाष्यमारचितम् । तदेतत्त्रिमुनिव्याकरणं वेदाङ्गमा-
हेश्वरमित्याख्यायते । कौमारादिव्याकरणानि तु न वेदाङ्गानि, किन्तु
लौकिकद्रयोगमात्रज्ञानार्थानीत्यवगन्तव्यम् । एवं शिक्षाव्याकरणाभ्यां
वर्णोच्चारणे पदसाधुत्वे च ज्ञाते वैदिकमन्त्रपदानामर्थज्ञानाकाङ्क्षायां
तदर्थं भगवता यास्केन ‘समान्नायः समाम्नातः (स व्याख्यातव्यः)
इत्यादित्रयोदशाध्यायात्मकं निरुक्तमारचितम् । तत्र च नामा-
ख्यातनिपातोपसर्गभेदेन चतुर्विधं पदजातं निरूप्य वैदिकमन्त्रपदा-
नामर्थः प्रदर्शितः, मन्त्राणां चानुष्ठेयार्थप्रकाशनद्वारेणैव करणत्वात् ।
पदार्थज्ञानाधीनत्वाच्च वाक्यार्थज्ञानस्य मन्त्रस्थपदार्थज्ञानाय निरुक्त-
मवश्यमपेक्षितम् । अन्यथाऽनुष्ठानासम्भवात् ‘सृण्येव जर्भरी तुर्फरी-
तून’ इत्यादीनामतिदुरुहणां प्रकारान्तरेणार्थज्ञानस्यासम्भावनीयत्वा-
च्च । एवं निघण्ट्वादयोऽपि वैदिकद्रव्यदेवताऽऽत्मकपदार्थपर्यायश-
ब्दात्मका निरुक्तान्तर्भूता एव । तत्रापि निघण्टुसंज्ञकः पञ्चाध्यायात्मको
ग्रन्थो भगवता यास्केनैव कृतः । अन्येऽप्यमरदेवचन्द्रादिप्रणीताः कोषाः

सर्वे निष्पटुरूपत्वेन निरुक्तान्तर्गता द्रष्टव्याः । एवमृद्धान्त्राणां पाद-
वद्धच्छन्दोविशेषविशिष्टत्वात्तदज्ञाने च निन्दाश्रवणाच्छन्दोविशेषनिमि-
त्तानुष्ठानविशेषविधानाच्च छन्दोज्ञानाकाङ्क्षायां तत्प्रकाशनाय 'धीश्री-
स्त्रीम्' इत्याद्यष्टाध्यायात्मिका छन्दोविचितीर्भगवता पिङ्गलनागेन वि-
रचिता । तत्र 'अथ लौकिकम्' इत्यन्तेनाध्यायत्रयेण गायत्र्युष्णिगनुष्टु-
प्बृहतीपङ्क्तित्रिष्टुब्जगतीति सप्त छन्दासि सर्वाणि सावान्तरभेदानि
प्रसङ्गान्निरूपितानि । 'अथ लौकिकम्' इत्यारभ्याध्यायपञ्चकेन पुराणे-
तिहासादावुपयोगोनि लौकिकानि छन्दांसि प्रसङ्गाभिरूपितानि व्याक-
रणे लौकिकपदनिरूपणवद् । एवं वैदिककर्माङ्गदर्शादिकालज्ञानाय ज्यो-
तिषं भगवताऽऽदित्येन गर्गादिभिश्च प्रणीतं बहुविधमेव । एवं शाखा-
न्तरीयगुणोपसंहारेण वैदिकानुष्ठानक्रमविशेषज्ञानाय कल्पसूत्राणि ।
तानि च प्रयोजनत्रयभेदात्त्रिविधानि । तत्र हौत्रप्रयोगप्रतिपाद-
कान्याश्वलायनसांख्यायनादिप्रणीतानि । आध्वर्यवप्रयोगप्रतिपाद-
कानि वौधायनापस्तम्बकाल्यायनादिप्रणीतानि । औद्गात्रप्रयोगप्रतिपाद-
कानि तु लाट्यायनव्रीह्यायणादिभिः प्रणीतानि । एवं निरूपितः षण्णा-
मज्ञानां प्रयोजनभेदः ॥ चतुर्णामुपाङ्गानामधुनोच्यते । तत्र
सर्गप्रतिसर्गवंशमन्वन्तरवंशानुचरितप्रतिपादकानि भगवता वा-
दरायणेन कृतानि पुराणानि तानि च ब्राह्मं पाद्मं वैष्णवं शैवं
भागवतं नारदीयं मार्कण्डेयं आग्नेयं भविष्यं ब्रह्मवैवर्तं लैङ्गं वाराहं
स्कान्दं वामनं कौर्म मात्स्यं गारुडं ब्रह्माण्डं चेत्यष्टादश । एवमुपपुरा-
णान्यप्यनेकप्रकाराणि द्रष्टव्यानि ॥ न्याये आन्वीक्षिकी पञ्चाध्यायी
गौतमेन प्रणीता । प्रमाणप्रमेयसंशयप्रयोजनदृष्टान्तसिद्धान्तावयवत-
र्कनिर्णयवादजल्पवितण्डाहेत्वाभासच्छलजातिनिग्रहस्थानाख्यानां षो-
डशपदार्थानामुद्देशलक्षणपरीक्षाभिस्तत्त्वज्ञानं तस्याः प्रयोजनम् । एवं
दशाध्यायं वैशेषिकशास्त्रं कणादेन प्रणीतम् । दशगुणकर्मसामान्यविशेष-
पसमवायानां षण्णां भावपदार्थानामभावसप्तमानां साधस्यवैधर्म्याभ्यां

व्युत्पादनं तस्य प्रयोजनम् । एतदपि न्यायपदेनोक्तम् ॥ एवं मीमांसाऽपि द्विविधा—कर्ममीमांसा शारीरकमीमांसा च । तत्र द्वादशाध्यायी कर्ममीमांसा 'अथातो धर्मजिज्ञासा' इत्यादिः 'अन्वाहार्यै च दर्शनात्' इत्यन्ता भगवता जैमिनिना प्रणीता । तत्र धर्मप्रमाणं १, धर्मभेदाभेदौ २, शेषशेषिभावः ३, क्रत्वर्थपुरुषार्थभेदेन प्रयुक्तिविशेषः ४, श्रुत्यर्थपाठादिक्रमभेदः ५, अधिकारविशेषः ६, सामान्यातिदेशः ७, विशेषातिदेशः ८, ऊहः ९, बाधः १०, तन्त्रं ११, प्रसङ्गश्च १२, इति क्रमेण द्वादशानामध्यायानामर्थाः । तथा च सङ्कर्षकाण्डमप्यध्यायचतुष्टयात्मकं जैमिनिना प्रणीतम् । तच्च देवताकाण्डसंज्ञया प्रसिद्धमप्युपासनाख्यकर्मप्रतिपादनत्वात्कर्ममीमांसाऽन्तर्गतमेव । तथा चतुरध्यायी शारीरकमीमांसा 'अथातो ब्रह्मजिज्ञासा' इत्यादिः 'अनावृत्तिः शब्दात्' इत्यन्ता जीवब्रह्मैकत्वसाक्षात्कारहेतुश्रवणाख्यविचारप्रतिपादकान्न्यायानुपदर्शयन्ती भगवता बादरायणेन कृता । तत्र सर्वेषामपि वेदान्तवाक्यानां साक्षात्परम्परया वा प्रत्यगभिन्नाद्वितीये ब्रह्मणि तात्पर्यमिति समन्वयः प्रथमाध्यायेन प्रदर्शितः । तत्र च प्रथमपादे स्पष्टब्रह्मलिङ्गयुक्तानि वाक्यानि विचारितानि । द्वितीयपादे त्वस्पष्टब्रह्मलिङ्गयुक्तान्युपास्यब्रह्मविषयाणि । तृतीयपादेऽस्पष्टब्रह्मलिङ्गानि प्रायशो ज्ञेयब्रह्मविषयाणि । एवं पादत्रयेण वाक्यविचारः समापितः । चतुर्थपादे तु प्रधानविषयत्वेन सन्दिह्यमानान्यव्यक्ताजादिपदानि चिन्तितानि । एवं वेदान्तानामद्वये ब्रह्मणि सिद्धे समन्वये तत्र सम्भावितस्मृतितर्कादिविरोधमाशङ्क्य तत्परिहारः क्रियत इत्यविरोधो द्वितीयाध्यायेन दर्शितः । तत्राप्यपादे सांख्ययोगकाणादादिस्मृतिभिः सांख्यादिप्रयुक्तैस्तर्कैश्च विरोधो वेदान्तसमन्वयस्य परिहृतः । द्वितीये पादे सांख्यादिमतानां दुष्टत्वं प्रतिपादितं, स्वपक्षस्थापनपरपक्षनिराकरणरूपपक्षव्याप्तिप्रकृताद्विचारस्य । तृतीये पादे महाभूतसृष्ट्यादिभूतानां परस्परविरोधः पूर्वभागेन परिहृतः, उत्तरभागेन तु जीवविषयाणाम् ।

चतुर्थपादे इन्द्रियादिविषयश्रुतीनां विरोधपरिहारः । तृतीयाध्याये साधननिरूपणम् । तत्र प्रथमपादे जीवस्य परलोकगमननिरूपणेन वैराग्यं निरूपितम् । द्वितीयपादे पूर्वभागेन त्वंपदार्थः शोधितः, उत्तरभागेन च तत्पदार्थः । तृतीयपादे निर्गुणे ब्रह्मणि नानाशाखापठितः, पुनरुक्तपदोपसंहारः कृतः । प्रसङ्गाच्च सगुणविद्यासु शाखाऽन्तरीयगुणोपसंहारानुपसंहारौ निरूपितौ । चतुर्थपादे निर्गुणब्रह्मविद्याया बहिरङ्गसाधनान्याश्रमधर्मयज्ञदानादीनि, अन्तरङ्गसाधनानि शमदमनिदिध्यासनादीनि च निरूपितानि । चतुर्थेऽध्याये सगुणनिर्गुणविद्ययोः फलविशेषनिर्णयः कृतः । तत्र प्रथमपादे श्रवणाद्यावृत्त्या निर्गुणं ब्रह्म, उपासनावृत्त्या सगुणं वा ब्रह्म साक्षात्कृत्य जीवतः पापपुण्यालेपलक्षणा जीवन्मुक्तिरभिहिता । द्वितीयपादे म्रियमाणस्योत्क्रान्तिप्रकारश्चिन्तितः । तृतीयपादे सगुणब्रह्मविदो मृतस्योत्तरमार्गोऽभिहितः । चतुर्थपादे पूर्वभागेन निर्गुणब्रह्मविदो विदेहकैवल्यप्राप्तिरुक्ता; उत्तरभागेन सगुणब्रह्मविदो ब्रह्मलोके स्थितिरुक्तेति । इदमेव सर्वशास्त्राणां मूर्धन्यं, शास्त्रान्तरं सर्वमस्यैव शेषभूतमितीदमेव मुमुक्षुभिरादरणीयं श्रीशंकरभगवत्पादोदितप्रकारेणेति रहस्यम् ॥ एवं धर्मशास्त्राणि मनुयाज्ञवल्क्यविष्णुयमाज्जिरोवसिष्ठदक्षसंवर्तशातातपपराशरगौतमशङ्खलिखितहारीतापस्तम्बोशनोव्यासकात्यायनबृहस्पतिदेवलनारदपैठीनसिप्रमृतिभिः कृतानि वर्णाश्रमधर्मविशेषाणां विभागेन प्रतिपादकानि । एवं व्यासकृतं महाभारतं, वाल्मीकिकृतं रामायणं च धर्मशास्त्र एवान्तर्भूतं स्पष्टमितिहासत्वेन प्रसिद्धम् । सांख्यादीनां धर्मशास्त्रान्तर्भावोऽपीह स्वशब्देनैव निर्देशात्पृथगेव संज्ञतिर्वाच्या । अथ वेदचतुष्टयस्य क्रमेण चत्वार उपवेदाः । तत्रायुर्वेदस्याष्टौ स्थानानि भवन्तिसूत्रं शारीरमैन्द्रियं चिकित्सा निदानं विमानं कल्पः सिद्धिश्चेति । ब्रह्मप्रजापत्यश्विधन्वन्तरीन्मरुद्वाजानेरागिनेशं विभिरुपविष्टश्चरकेण सङ्क्षिप्तः । तत्रैव सुश्रुतेन पञ्चस्थानात्मकं प्रस्थानान्तरं कृतम् । एवं वा-

रभटादिभिरपि बहुधेति न शास्त्रभेदः । कामशास्त्रमप्यायुर्वेदान्तर्गत-
मेव ; सुश्रुतेन वाजीकरणाख्यकामशास्त्राभिधानात् । तत्र वात्स्याय-
नेन पञ्चाध्यायात्मकं कामशास्त्रं प्रणीतम् । तस्य च विषयवैराग्यमेव
प्रयोजनं; शास्त्रोद्घोषितमार्गेणापि विषयभोगे दुःखमात्रपर्यवसानात् ।
चिकित्साशास्त्रस्य च रोगतत्साधनरोगनिवृत्तितत्साधनज्ञानं प्रयोजनम् ।
एवं धनुर्वेदः पादचतुष्टयात्मको विश्वामित्रप्रणीतः । तत्र प्रथमो दीक्षा-
पादः । द्वितीयः सङ्ग्रहपादः । तृतीयः सिद्धिपादः । चतुर्थः प्रयो-
गपादः । तत्र प्रथमपादे धनुर्लक्षणमधिकारिनिरूपणं च कृतम् । तत्र
धनुःशब्दश्चापे रूढोऽपि चतुर्विधायुधवाची वर्तते । तच्च चतुर्विधं-
मुक्तं अमुक्तं मुक्तामुक्तं यन्त्रमुक्तं च । तत्र मुक्तं चक्रादि, अमुक्तं खड्-
गादि, मुक्तामुक्तं शल्यावान्तरभेदादि । यन्त्रमुक्तं शरादि । तत्र मुक्त-
मस्त्रमित्युच्यते । अमुक्तं शस्त्रमित्युच्यते । तदपि ब्राह्मवैष्णवपाशुपत-
प्राजापत्याग्नेयादिभेदादनेकविधम् । एवं साधिदैवतेषु समन्त्रकेषु चतु-
र्विधायुधेषु येषामधिकारः क्षत्रियकुमाराणां तदनुयायिनां च ते सर्वे
चतुर्विधाः पदातिरथगजतुरगारूढादीक्षाऽभिषेकशकुनमङ्गलकरणादिकं
च सर्वमपि प्रथमपादे निरूपितम् । सर्वेषां शास्त्रविशेषाणामाचार्यस्य
च लक्षणपूर्वकं सङ्ग्रहणप्रकारो दर्शितो द्वितीये पादे । गुरुसंप्रदायसि-
द्धानां शास्त्रविशेषाणां पुनःपुनरभ्यासो मन्त्रदेवतासिद्धिकरणमपि निरू-
पितं तृतीयपादे । एवं देवताऽर्चनाभ्यासादिभिः सिद्धानामस्त्रविशेषाणां
प्रयोगश्चतुर्थपादे निरूपितः । क्षत्रियाणां स्वधर्माचरणं युद्धं दुष्टदस्यु-
चौरादिभ्यः प्रजापालनं च धनुर्वेदस्य प्रयोजनम् । एवं च ब्रह्मप्राजा-
पत्यादिक्रमेण विश्वामित्रप्रणीतं धनुर्वेदशास्त्रम् ॥ एवं गान्धर्ववेदशास्त्रं
भरतेन प्रणीतम् । तत्र नृत्यगीतवाद्यभेदेन बहुविधोऽर्थः प्रपञ्चितः ।
देवताऽऽराधननिर्विकल्पकसमाध्यादिसिद्धिश्च गान्धर्ववेदस्य प्रयोजनम् ।
एवमर्थशास्त्रं च बहुविधं-नीतिशास्त्रमश्वशास्त्रं गजशास्त्रं शिल्पशास्त्रं
सूपाकारशास्त्रं चतुःषष्टिकलाशास्त्रं चेति (ताश्चतुःषष्टिकलाः शैवाग-

मोक्ताः—गीतम् १, वाद्यम् २, नृत्यम् ३, नाट्यम् ४, आलेख्यम् ५, विशेषकच्छेद्यम् ६, तण्डुलकुसुमवलिविकाराः ७, पुष्पास्तरणम् ८, दशनवसनाङ्गरागाः ९, मणिभूमिकाकर्म १०, शयनरचनम् ११, उदकवाद्यम् १२, उदकघातवादः १३, अद्भुतदर्शनवेदिता १४, मालाग्रथनकल्पः १५, शेखरापीडयोजनम् १६, नेपथ्ययोगः १७, कर्णपत्रभङ्गाः १८, गन्धयुक्तिः १९, भूषणयोजनम् २०, इन्द्रजालम् २१, कौचुमारयोगाः २२, हस्तलाघवम् २३, चित्रशाकापूपभक्तविकार-क्रियाः २४, पानकरसरागासवयोजनम् २५, सूचीवापकर्म २६, सूत्र-क्रीडा २७, वीणाडमरुकवाद्यानि २८, प्रहेलिकाप्रतिमालाः २९, दुर्व-ञ्चकयोगाः ३०, पुस्तकवाचनम् ३१, नाटिकाऽऽख्यायिकादर्शनम् ३२, काव्यसमस्यापूरणम् ३३, पट्टिकावेत्रवाणविकल्पाः ३४, तर्कुर्कर्मणि ३५, तक्षणम् ३६, वास्तुविद्या ३७, रूप्यरत्नपरीक्षा ३८, धातुवादः ३९, मणिरागज्ञानम् ४०, आकरज्ञानम् ४१, वृक्षायुर्वेदयोगाः ४२, मेषकुक्कुटलावकयुद्धविधिः ४३, शुक्रसारिकाप्रलापनम् ४४, उत्साद-नम् ४५, केशमार्जनकौशलम् ४६, अक्षरमुष्टिकाकथनम् ४७, म्लेच्छि-तकविकल्पाः ४८, देशभाषाज्ञानम् ४९, पुष्पशकटिकानिमित्तज्ञानम् ५०, यन्त्रमातृका ५१, धरणमातृका ५२, असंवाच्यसंपात्यं मान-सीकाव्यक्रियाविकल्पाः ५३, छलितकयोगाः ५४, अभिधानकोशछ-न्दोज्ञानम् ५५, क्रियाविकल्पाः ५६, ललितविकल्पाः ५७, वस्त्रगोप-नानि ५८, द्यूतविशेषः ५९, आकर्षक्रीडा ६०, बालक्रीडनकानि ६१, वैनायकीविद्याज्ञानम् ६२, वैजयिकविद्याज्ञानम् ६३, वैतालिकीविद्या-ज्ञानम् ६४, इति चतुःषष्टिकलाः) नानामुनिभिः प्रणीतम् । तस्य च सर्वस्य लौकिकालौकिकतत्तत्प्रयोजनभेदो द्रष्टव्यः । एवमष्टादशविंश-स्त्रयीशब्देनोक्ताः ॥ तथा सांख्यशास्त्रं कपिलेन भगवता प्रणीतम् । तत्र त्रिविधदुःखात्यन्तनिवृत्तिरूपान्तपुरुषार्थ इत्यादिषडध्यायाः । तत्र प्रथमेऽध्याये विषया निरूपिताः । द्वितीयेऽध्याये प्रधानकार्याणि ।

तृतीयेऽध्याये विषयवैराग्यम् । चतुर्थेऽध्याये विरक्तानां पिङ्गलाकुररादीनामाख्यायिकाः । पञ्चमेऽध्याये परपक्षनिर्जयः । षष्ठे सर्वार्थसङ्क्षेपः । प्रकृतिपुरुषविवेकज्ञानं सांख्यशास्त्रस्य प्रयोजनम् ॥ तथा योगशास्त्रं भगवता पतञ्जलिना प्रणीतम् 'अथ योगानुशासनम्' इत्यादिपादचतुष्टयात्मकम् । तत्र प्रथमे पादे चित्तवृत्तिनिरोधात्मकं समाधिवैराग्यरूपं च तत्साधनं निरूपितम् । द्वितीये पादे विक्षिप्तचित्तस्यापि समाधिसिद्धयर्थं यमनियमासनप्राणायामप्रत्याहारधारणाध्यानसमाधयोऽष्टावङ्गानि निरूपितानि । तृतीयपादे योगविभूतयः । चतुर्थपादे कैवल्यमिति । तस्य च विजातीयप्रत्ययनिरोधद्वारेण निदिध्यासनसिद्धिः प्रयोजनम् ॥ तथा पशुपतिमतं पाशुपतं शास्त्रं भगवता पशुपतिना पशुपाशविमोक्षणाय 'अथातः पाशुपतयोगविधिं व्याख्यास्यामः' इत्यादिपञ्चाध्यायं विरचितम् । तत्राध्यायपञ्चकेनापि कार्यरूपो जीवः पशुः, कारणं पशुपतिरीश्वरः, योगः पशुपतौ चित्तसमाधानं, विधिर्भस्मना त्रिषवणस्नानादिर्निरूपितः । दुःखान्तसंज्ञको मोक्षश्चास्य प्रयोजनम् । एते एव कार्यकारणयोगविधिदुःखान्ता इत्याख्यायन्ते । एवं शैवं मन्त्रशास्त्रमपि पाशुपतशास्त्रान्तर्गतमेव द्रष्टव्यम् । एवं च वैष्णवनारदादिभिः कृतं पञ्चरात्रम् । तत्र वासुदेवसङ्कर्षणप्रद्युम्नानिरुद्धाश्चत्वारः पदार्था निरूपिताः । भगवान्वासुदेवः परमेश्वरः सर्वकारणं तस्मादुत्पद्यते सङ्कर्षणाख्यो जीवस्तस्मान्मनः प्रद्युम्नस्तस्मादनिरुद्धोऽहङ्कारः । सर्वे चैते भगवता वासुदेवस्यैवांशभूतास्तदभिन्ना एवेति तस्य वासुदेवस्य मनोवाक्कायवृत्तिभिराराधनं कृत्वा कृतकृत्यो भवतीत्यादि च निरूपितम् । एवं वैष्णवमन्त्रशास्त्रं परिमितमपि पञ्चरात्रमध्येऽन्तर्भूतम् । वामागमादिशास्त्रं तु वेदवाह्यमेव ॥ तदेवं दर्शितः प्रस्थानभेदः । सर्वेषां सङ्क्षेपेण त्रिविध एव प्रस्थानभेदः । तत्रारम्भवाद एकः, परिणामवादो द्वितीयः, विवर्तनादस्तृतीयः । पार्श्वनायकैस्तन्नायक्रीयाश्चतुर्विधाः परमाणवो ह्यणुकादिक्रमेण ब्रह्माण्डपर्यन्तं जगदारमन्ते । असदेव कार्य-

कारणव्यापारादुत्पद्यत इति प्रथमस्तार्किकाणां मीमांसकानां च । सत्त्व-
रजस्तमोगुणात्मकप्रधानमेव महदहङ्कारादिक्रमेण जगदाकारेण परिण-
मते, पूर्वमपि सूक्ष्मरूपेण सदेव कार्यं कारणव्यापारेणाभिव्यज्यत इति
द्वितीयः पक्षः सांख्ययोगपाशुपतानां, ब्रह्मणः परिणामो जगदिति वैष्ण-
वानामपि । स्वप्रकाशपरमानन्दाद्वितीयं ब्रह्म स्वमायावशान्मिथ्यैव
जगदाकारेण कल्प्यत इति तृतीयः पक्षो ब्रह्मवादिनाम् । सर्वेषां च
प्रस्थानकर्तृणां मुनीनां विवर्तवादपर्यवसानेनाद्वितीये परमेश्वरे एव
वेदान्तप्रतिपाद्ये तात्पर्यम् । न हि ते मुनयो भ्रान्ताः सर्वज्ञत्वात्तेषां,
किन्तु बहिर्विषयप्रवणानामापाततः परमपुरुषार्थं प्रवेशो न भवतीति
नास्तिक्यनिवारणाय तैः प्रकारभेदाः प्रदर्शिताः । तत्र तेषां तात्पर्यम-
बुद्ध्वा वेदविरुद्धेऽप्यर्थे तेषां तात्पर्यमुत्प्रेक्षमाणास्तत्तन्मतमेवोपादे-
यत्वेन गृह्णन्तो जना ऋजुकुटिलनानापथजुषो भवन्तीति न सर्वेषामृ-
जुमार्गे एव प्रवेशो, न च विपर्ययेऽपि परमेश्वराप्राप्तिरन्तःकरणशुद्धि-
वशेन पश्चादनुमार्गाश्रयणादेवेत्यर्थः । हरिपक्षेऽप्येवम् ॥ ७ ॥

एवं सर्वशङ्कोद्धारेण हरिहरस्वरूपं निरूप्य तदेवार्वाचीनपदस्थं
स्तौति—

महोक्षः खट्वाङ्गं परशुरजिनं भस्म फणिनः,

कपालं चेतीयत्तव वरद तन्त्रोपकरणम् ।

सुरास्तां तामृद्धिं दधति तु भवद्भूषणहितां,

न हि स्वात्मारामं विषयमृगतृष्णा भ्रमयति ॥ ८ ॥

महोक्ष इति । हे वरद ! तव परिपूर्णपरमेश्वरस्याप्येतत्तन्त्रोप-
करणं तन्त्रस्य कुटुम्बधारणस्योपकरणं साधनम् । तदेवाह—महोक्षः
महानुक्षा शृङ्गवृषभः, खट्वाङ्गं खट्वाया अवयवः शस्त्रविशेषः कापा-
लिकानां प्रसिद्धः, परशुः टङ्कः कुठारो वा, अजिनं चर्म, भस्म विभूतिः,
फणिनः सर्पः, कपालं मनुष्यशिरोऽस्थि चेति सप्तकम् । नन्वेवं दरिद्र-

स्तुष्टोऽपि किं दास्यतीत्यत आह—सुरा इत्यादि । सुरास्तु भवत्सेवया
भवद्भूषणहितां भवतो भ्रूविक्षेपमात्रेण समर्पितां तां तामसा धारणीमृद्धिं
संपत्तिं दधति धारयन्ति । त्वमतिदरिद्रस्त्वद्भक्तास्तु सर्वेऽसुरास्त्वत्प्र-
सादात्समृद्धा इति व्यतिरेकं तुशब्द आह । यो ह्यन्यान् धनवतः करो-
ति, स तदपेक्षयाऽधिकधनवान्भवतीति प्रसिद्धं लोके । ननु तर्हीदृशोऽपि
स्वयं कथं महोक्षादिमात्रपरिवार इत्यत आह—न हीत्यादि । यस्मात्स्व
आत्मनि स्वरूपे चिदानन्दधने आरमत्याक्रीडत इति तथा तं न भ्रम-
यति न मोहयति । विषयमृगतृष्णा विषया इन्द्रियार्थाः शब्दस्पर्शरू-
परसगन्धास्त एव मृगतृष्णा जलबुद्ध्या गृह्यमाणा मरीचिका । यथा
मृगतृष्णा रविरश्मिरूपा जलविरुद्धस्वभावाऽपि भ्रान्त्या जलमयीवाभा-
सते, तथा विषया अपि दुःखरूपा भ्रान्त्या सुखरूपा आभासन्त इति
रूपकार्थः । यत्र जीवोऽपि स्वात्मारामतां प्राप्तो न विषयासक्तो भवति,
तत्र किमु वक्तव्यं नित्यमुक्तः परमेश्वरो विषयैर्नाभिभूयत इत्यभि-
प्रायः । तेन वृषभारूढा खट्वाङ्गपरशुफणिकपालालङ्कृतचतुर्भुजा
चर्मवसना भस्माङ्गरागा विविधभूषणा माहेश्वरी मूर्तिर्गुरूपदेशेन ज्ञाता
स्तुत्यादिभिराराध्येत्यर्थः । वस्तुतस्तु पुरुषप्रधानमहदहङ्कारतन्मात्रेन्द्रि-
यभूतानि महोक्षादिरूपेण गुप्तानि भगवन्तं महेश्वरमुपासत इत्यागम-
प्रसिद्धम् । तस्य जगत्कुटुम्बस्थ तत्त्वान्येवोपकरणमिति निष्कर्षः ।
हरिपक्षे तु—महोक्षः अक्षश्चकम् 'अक्षोरथावयवके च विभीतके स्या-
दक्षाणि पण्डितजना विद्भिरिन्द्रियाणि' इति धरणिः । महस्तेजोरूपं,
भस्मफणिनः भस्मवच्छुभ्रस्य कोमलाङ्गस्य च फणिनः शेषस्याजिनं
शरीरत्वक् खट्वा शय्या । तथा कपालं कं शिरः पात्यतेऽनेनेति
कपालं शिर उपाधानं तस्यैव भस्मफणिनोऽङ्गं किञ्चिदुच्छ्रितावय-
वविशेषः । अथवा केन जलेन पात्यत इति कपालं पद्मं शङ्खो वा,
तस्मिन्पक्षे भस्म फणिनोऽङ्गम् अजिनं च खट्वा; अङ्गं पर्यङ्कस्थानीयम्
अजिनं च तदुपरि आस्तृतवस्त्रस्थानीयमिति बोद्धव्यम् । तथा पर-

श्रुति परशुरामावताराभिप्रायेण । हे वरद ! एतावत्तव तन्त्रोपकरण-
मित्यादिपूर्ववत् । अथवा विषयमृगतृष्णा अविद्यान्तःकरणोपरक्तं
प्रतिबिम्बकल्पं जीवं व्यामोहयत्यपि रामम् अनन्तसत्यज्ञानानन्दात्म-
कत्वेन योगिनां रतिविषयं त्वां बिम्बकल्पं न मोहयति न स्वावराणां-
शेनाभिभवति; उपाधेः प्रतिबिम्बपक्षपातित्वात् । कीदृशी सा, स्वा-
त्मा स्वः सच्चिदानन्दात्मकस्त्वमेवात्मा स्वरूपं यस्याः सा; तथा त्व-
य्यध्यस्ता सा स्वसत्तास्फूर्तिप्रदं त्वां कथं व्यामोहयेदित्यर्थः ।
अत्रापि चक्रादीनां भगवद्विभूतित्वं विष्णुपुराणादौ प्रसिद्धम् ॥ ८ ॥

एवं स्तुत्ययोर्हरिहरयोर्निर्गुणं सगुणं च स्वरूपं निरूपितं, संप्रति
स्तुतेः प्रकारं निरूपयन्स्तौति—

ध्रुवं कश्चित्सर्वं सकलमपरस्त्वध्रुवमिदं,

परो ध्रौव्याध्रौव्ये जगति गदति व्यस्तविषये ।

समस्तेऽप्येतस्मिन्पुरमथन तैर्विस्मित इव,

स्तुवञ्जिहेमि त्वां न खलु ननु धृष्टा मुखरता ॥९॥

ध्रुवमिति । हे पुरमथन ! तैः स्तुतिप्रकारैस्त्वां स्तुवन्न जिहेमि
नाहं लज्जे । विस्मित इव जातचमत्कार इव । यथा कश्चिदद्भुतं दृष्ट्वा
विस्मितस्तत्परवशत्वाल्लोकोपहासमगणयित्वा विचेष्टते, तथाऽहमपि
स्तोतुमयं न जानातीति जनो मामुपहसिष्यतीति लज्जामगणयन् त्व-
त्स्तुतौ प्रवृत्तोऽस्मोत्यर्थः । तैः कैः प्रकारैरित्याह—ध्रुवमित्यादि ।
कश्चित्कोऽपि सांख्यपाञ्चलमतानुसारी सर्वं समग्रं जगद् ध्रुवं जन्म-
निधनरहितं सदेव गदति, व्यक्तं वदतीत्यर्थः । न ह्यसत उत्पत्तिः
सम्भवति, न वा सतो विनाश इत्याविर्भावतिरोभावमात्रमुत्पत्तिविनाश-
शब्दाभ्याममिलक्ष्यते । तेन परमेश्वरोऽपि तावन्मात्रस्येष्टे न त्वसत
उत्पत्तेः, सतो वा विनाशस्येतिभिप्राय इति मतकार्यमाह एकः पक्षः ।
तथाऽपरोऽन्यः सुगतमतानुवर्ती सकलमिदमध्रुवं क्षणिकमिति गदति—

न हि सतः स्थिरत्वं सम्भवति । अर्थक्रियाकारित्वमेव सत्त्वम् । तच्च सदर्शस्येक्षणयोगेन न विलम्बेनोत्पद्यते इति । एकस्मिन्क्षणे सर्वार्थक्रियासमाप्तेरुत्तरक्षणेऽसत्त्वमेव । तथा च परमेश्वरस्यापि क्षणिकविज्ञानसन्तानरूपत्वादसावसत उत्पत्तेरीष्टे न तु सतः स्थिरत्वायेति द्वितीयः पक्षः सर्वक्षणिकतावादलक्षणः । तदुभयपक्षासहिष्णुश्च परस्तार्किकः समस्तेऽप्येतस्मिजगति ध्रौव्याध्रौव्ये नित्यत्वानित्यत्वे व्यस्तविषये भिन्नधर्मवर्तिनी गदति (आकाशादिचतुष्कपृथिव्यादिचतुष्कपरमाणवश्च नित्याः । आकाशकालदिगात्ममनःपृथिव्यादिपरमाणवश्च नित्या इति वा) कार्यद्रव्याणि चानित्यानि । तथा चानित्यानामुत्पत्तिविनाशयोरीष्टे परमेश्वरो न तु नित्यानामपीत्यर्थ इत्येवं तृतीयः पक्षः । तथा च त्रिष्वप्येतेषु द्वैताङ्गीकाराद्वितीयसन्मात्ररूपस्य परमेश्वरस्य स्पर्शोऽपि नास्तीति सोपाधिकसङ्कुचितैश्वर्यरूपेण स्तुतिः सर्वथा लज्जाकरीत्यर्थः । तर्हि किमिति न लज्जस इत्यत आह—ननु अहो खलु निश्चितं मुखरता वाचालता धृष्टा निर्लज्जा । तथा च मुखरतैव लज्जामपहरतीत्यर्थः । एवं सर्वप्रकारप्रवादकवादादीनामाभासत्वमुक्तम् । अद्वितीयवादस्यैव लज्जानास्पदत्वेन सत्यत्वमिति द्रष्टव्यम् । एतच्च 'त्वमर्कस्त्वं सोमः' इत्यादौ स्पष्टीकरिष्यते । हरिपक्षेऽप्येवम् । तत्र पुरमथनशब्दः प्राग् व्याख्यातः ॥ ९ ॥

एवं श्लोकनवकेन स्तुतिसामग्रीं निरूप्य स्तुतौ प्रस्तुतायां समस्तप्रभाववतामग्रेसरयोर्हरिविरञ्चयोरपि त्वत्प्रसादादेव त्वत्साक्षात्कार इत्येवं निरतिशयं माहात्म्यं प्रकटयन्स्तौति—

तवैश्वर्यं यत्नाद्यदुपरि विरञ्चिर्हरिरधः,

परिच्छेत्तुं यातावनलमनलस्कन्धवपुषः ।

ततो भक्तिश्रद्धाभरगुरुगुणदुभ्यां गिरिश यत्,

स्वयं तस्थे ताभ्यां तव किमनुवृत्तिर्न फलति ॥१०॥

तवेति । हे गिरिश ! तवानुवृत्तिः सेवा किं न फलति । अपि तु सर्वमेव फलति । त्वत्साक्षात्कारपर्यन्तं फलं ददातीत्यर्थः । तत्रान्वय-
व्यतिरेकाभ्यां कारणतां द्रढयितुं भगवदनुवृत्तिव्यतिरेके फलव्यतिरेक-
माह—यद्यस्मादनलस्कन्धवपुषस्तेजःपुञ्जमूर्तेस्तवैश्वर्यं स्थूलं रूपं
परिच्छेत्तुमियत्तयाऽवधारयितुमुपर्यूर्ध्वं विरञ्चिर्ब्रह्मा अधोऽधस्ताद्वरिवि-
ष्णुः यन्नात्सर्वप्रयत्नेन यावद्भन्तुं शक्तौ तावद्यातौ गतौ अनलं नाऽलम्;
न परिच्छेत्तुं समर्थावित्यर्थः । यत्र स्थूलरूपमप्यपरिच्छेद्यं तत्र दूरे
सूक्ष्मरूपपरिच्छेदसम्भावना । तेन त्वदनुवृत्तिं विना हरिविरञ्च्योः प्र-
सिद्धमहाप्रभावयोरपि त्वं न विज्ञेयस्तत्र का वार्ताऽन्येषामिति
व्यतिरेकमुक्त्वाऽन्वयमाह—ततस्तस्मात्कारणः त्वस्वयत्नवैफल्यादनन्तरं
ताभ्यां हरिविरञ्चिभ्याम् । ‘श्लाघहुब्स्थाशपां शीप्स्यमानः’ इति
चतुर्थी, तयोर्ज्ञानायेत्यर्थः । कीदृशाभ्यां भक्तिश्रद्धाभरगुरुगृणद्भ्याम् ।
भक्तिरत्र कायिकी सेवा, श्रद्धाऽऽस्तिक्यबुद्धिः (मानसी सेवा), तयोर्मरोऽ-
तिशयस्तेन गुरु श्रेष्ठं निरतिशयं यथा तथा गृणद्भ्यां स्तुवद्भ्यां वा-
चिकीं सेवां कुर्वद्भ्याम् । यद्धि गुरुतरं भवति शिलोच्चयादि तत्पवन-
पर्जन्यादिभिर्न विक्रियामुपैति, अलघुद्रव्यत्वात् । तथा स्तुतिरप्यतिगौ-
रववती शिलोच्चयादिस्थानीया पवनपर्जन्यस्थानीयैर्विघ्नैश्चालयितुं न
शक्येति गुरुशब्देन ध्वनितम् । एवंप्रकारेण तवैश्वर्यं स्तुवद्भ्यां ताभ्यां
किमित्याह—स्वयं तस्थे स्वयमेव न तु तयोः प्रयत्नेन तस्थे स्वमात्मानं
प्रकाशयति स्म । अत्र तवैश्वर्यमिति कर्तृपदं द्रष्टव्यम् । ‘प्रकाशन-
स्थेयाख्ययोश्च’ इत्यात्मनेपदम् । यद्वा गृणद्भ्यामिति कर्तरि तृतीया ।
तस्थे स्थितं निवृत्तमिति भावप्रत्ययः । ततस्तयोनिवृत्तावपि किं तवा-
नुवृत्तिर्न फलति ; अपि तु फलत्येवेत्यर्थः । तस्मादेव हरिविरञ्चिभ्या-
मपि त्वदनुवृत्त्यैव त्वं साक्षात्कृतः का वार्ताऽन्येषामित्यन्वय उक्तः ।
एवं त्वदनुवृत्तिरेव सर्वं फलतीत्यन्वयव्यतिरेकाभ्यां द्रढीकृतम् । हरि-
पक्षे तु—गिरौ गोवर्धनाख्ये शेते गोपी रमयन्निति गिरिशः श्रीविष्णुः ।

अथवा गिरिं मन्दरं श्यति तनूकरोति क्षीरोदं मथनन्निति गिरिशः ।
योजनिका पूर्ववत् । हरिः सर्पः शेषः विरञ्चिशेषाभ्यामपि त्वत्कृप-
यैव त्वं प्राप्त इति पूर्ववत्सर्वम् । अत्र 'अनिल' इति क्वचित्पाठः, स
न साम्प्रदायिकः । तथा चान्यत्रोक्तम् 'नोर्ध्वगम्यः सरसिजभुवो ना-
प्यधः शार्ङ्गपाणेरासीदन्तस्तव हुतवहस्कन्धमूर्त्या स्थितस्य' इति ॥ १० ॥

अथ बलिरावणयोरसुरयोरपि भगवदनुग्रहं दर्शयन्स्तौति—

अयत्नादापाद्य त्रिभुवनमवैरव्यतिकरं,

दशास्यो यद्वाहूनभृत रणकण्डूपरवशान् ।

शिरःपद्मश्रेणीरचितचरणाम्भोरुहवलेः,

स्थिरायास्त्वद्भक्तेस्त्रिपुरहर विस्फूर्जितमिदम् ॥ ११ ॥

अयत्नादिति । हे त्रिपुरहर ! स्थिराया निश्चलायास्त्वद्भक्तेस्तव
सेवायाः विस्फूर्जितमिदं प्रभावोऽयम् । किंविशिष्टास्त्वद्भक्तेः । शिरः-
पद्मश्रेणीरचितचरणाम्भोरुहवलेः । शिरांस्येव पद्मानि अर्थाद्रावणस्य
तेषां श्रेणी पङ्क्तिस्तया रचितः कल्पितश्चरणाम्भोरुहयोः पादपद्मयोर्बलि-
रुपहारो यस्यां सा तथा । रावणेन हि नवभिनिजशिरोभिः स्वहस्तकृतैः
शम्भोरुपहारः कृत इति पुराणप्रसिद्धम् । किं तद्विस्फूर्जितमित्यत आह—
यद् दशास्यो रावणो बाहून्विंशतिभुजान् । कीदृशान् । रणाय युद्धाय
कण्डूः खर्जूः, अतिस्पृहेति यावत् । तथा परवशांस्तदधीनानमृत
धृतवान् । रणकण्डूहिं रणेनैव निवर्तते । रणसम्भवाच्च सर्वदा कण्डू-
रेव तद्भुजेष्विति भावः । तर्हि रणं सम्पाद्य किमिति तत्कण्डूं न निवर्त-
यतीति चेन्न, प्रतिमल्लाभावादित्याह—त्रिभुवनं त्रैलोक्यमवैरव्यतिकरं
न विद्यते वैरस्य विरोधस्य व्यतिकरः कारणं दर्पादि यत्र तत्तथा आ-
प्राप्त्य सम्पाद्य, त्रैलोक्यवर्तिनो वीरानिन्द्रादीन्स्वदास्यं नीत्वेत्यर्थः ।
तदप्ययत्नादयत्नेनैव । स्वयमेव रावणपराक्रमं श्रुत्वा सर्वे वीरा दर्पादि

त्यक्तवन्त इत्यर्थः । तथा चानायासेनैव निर्जितत्रिजगतो रावणस्य
 भुजानां कण्डूनैव शान्तेत्येष शौर्यातिशयो भगवद्भक्तैरेव प्रभाव इत्य-
 र्थः । 'आसाद्य' इति क्वचित्पाठः । तस्य प्राप्येत्यर्थः । हरिपक्षे तु-
 त्रीणि जाग्रत्स्वप्नसुषुप्त्याख्यानि पुराणि भक्तानां जीवानां स्वसाक्षा-
 त्कारेण हरतीति त्रिपुरहरो विष्णुः । हे त्रिपुरहर ! मोक्षदायक विष्णो !
 दशास्यो यत्तादृशान् बाहून्भुजानभृत तत्त्वद्भक्तैरेव पूर्वं कृताया इदा-
 नीं फलरूपेण परिणममानायाः, अत एव स्थिराया अनेककल्पव्यवधा-
 नेऽपि यावत्फलपर्यन्तं स्थायिन्यास्तव सेवाया विस्फूर्जितमिदं नान्य-
 स्य प्रभावोऽयमित्यर्थः । त्वदीयवैकुण्ठपुरद्वारपालस्य पार्षदप्रवरस्य
 ब्रह्मशापव्याजेन त्वदिच्छयैवासुरीं योनिमनुभवतोऽपि रावणस्य त्वद्भ-
 क्तिप्रभावादेव निरतिशयं पौरुषमित्यर्थः । तथा च बलेवैरोचनेस्त्वद्भक्ते-
 विस्फूर्जितमिदं यागशालायां त्वदागमनत्वत्पाणितोयदानत्वच्चरणाम्बु-
 जस्पर्शनादि एतत्सर्वं सूचयन्सम्बोधयति । हे शिरःपद्मश्रेणोरचितच-
 रणाम्भोरुह ! अत्रापि बलेरिति सम्बध्यते । बलेः शिर एव पद्मश्रेणी
 पद्ममयी निःश्रेणिका पादविक्षेपभूमिस्तस्यां रचितमर्पितं चरणाम्भोरुहं
 येन स तथा । योगपद्मपीठे हि भगवच्चरणारविन्दं तिष्ठतीति शास्त्रप्रसिद्धे-
 भगवच्चरणारविन्दाधारत्वे बलेः शिरोऽपि पद्मपीठत्वेन निरूपितम् ।
 शिरःशब्दस्य नित्यसापेक्षत्वाच्चात्र सापेक्षसमासो न दोषाय, देवदत्त-
 स्य गुरुकुलमिति वत् । बलिना खलु भगवद्भामनावतारप्रार्थनया पदत्र-
 यमिता भूमिर्देयेति प्रतिज्ञातं, तत्र पदद्वयेनैव सर्वस्मिज्जगति भगव-
 ताक्रान्ते स्वसत्यपालनाय तृतीयपदस्थाने स्वशिर एव बलिना दत्तं,
 तच्च भगवता स्वपादाम्बुजेनावष्टब्धमिति पुराणप्रसिद्धम् । न ह्येता-
 दृशः प्रसादो ब्रह्मादिभिरपि लब्धोऽस्ति । तस्माद् बलिकृतायास्त्वद्भक्ते-
 रेव प्रभावोऽयमित्यर्थः ॥ ११ ॥

कैलासिः । इच्छामात्रेण निर्जितसर्वशत्रोरपि तव क्रीडार्थमेव नन्दक-
 धारणमित्यर्थः । अमुष्य वलेः त्वदधिवसतौ त्वन्निवासे तव स्वत्वास्प-
 दीभूतेऽपि त्रैलोक्ये वलान्मदीयमिदं त्रैलोक्यमिति स्वत्वाभिमाना-
 ङ्गुजवनं हस्तोदकं विक्रमयतो मम स्वत्वयागपूर्वकमेतस्य प्रतिग्रहीतुः
 स्वत्वमुत्पादयामीत्यभिप्रायेण भगवतः पाणानुदकं प्रयच्छतः । कीदृशं
 भुजवनम् । त्वत्सेवया समधिगतः सारः सौभाग्यविशेषो येन तत्तथा ।
 तव पाणिपद्मसम्बन्धेनातितरां शोभमानमुदकमित्यर्थः । तथा च स-
 र्वजगन्निवासस्य तव स्वत्वास्पदीभूतं यत्तत्स्वकीयमिति मत्वा तुभ्यं
 ददतो वलेर्महानेवापराधः । त्वया तु परमकारुणिकेन प्रतिज्ञातविक्रम-
 त्रयमिति भूमिदानेऽपि तस्यासामर्थ्यमासाद्य तस्य मत्ततानिवृत्तये यो-
 ग्य एव दण्डः कृत इत्याह—त्वयि अलसचलिताङ्गुष्ठशिरसि सति
 तस्य प्रतिष्ठा स्थितिः पातालेऽप्यलभ्यासीत्, का वार्ता स्वर्गमर्त्ययोः ।
 अथवा पाताले विद्यमानस्याऽपि वलेरिन्द्रादिभिरप्यलभ्या प्रतिष्ठा की-
 र्तिरासीत् । तत्र सर्वदा भगवतःसन्निहितत्वादिति भावः । अलसं सलीलं
 चलितः कम्पितोऽङ्गुष्ठः शिरसि अर्थाद्वलेयैर्न तस्मिन् । यथा तृतीय-
 विक्रमभूम्यर्थं वलिना शिरसि प्रसारिते तत्र च त्वदीयपादाङ्गुष्ठसम्ब-
 न्धमात्रेणैव तस्य पातालप्रवेशो जात इत्यर्थः । ध्रुवमुपचित इत्यर्था-
 न्तरन्यासः पूर्ववत् । अथवा खलोऽयमसुरो वलिरुपचितः मुह्यति ।
 अतो मोहनिवृत्तयेऽपचितः कर्तव्य इति भगवतोऽभिप्रायवर्णनम् ।
 ‘यस्याहमनुगृह्णामि तस्य वित्तं हराम्यहम्’ इति भगवद्वचनात् ॥१२॥

पूर्वत्र भगवद्विषये समुन्नतयोर्वलिरावणयोरत्यन्तमवनतिर्दर्शिता ।
 अधुना तत्रावनतयोरिन्द्रावणयोरत्यन्तमुन्नतिं दर्शयन्हरिहरौ स्तौति—

यदार्द्धिं सुत्राम्णो वरद परमोच्चैरपि सती—

मधश्चक्रैः वाणः परिजनविधेयत्रिभुवनः ।

न तच्चित्रं तस्मिन्वरिवसितरि त्वच्चरणयो-

न कस्या उन्नत्यै भवति शिरसस्त्वय्यवनतिः ॥१३॥

यदिति । सुत्राम्ण इन्द्रस्यर्द्धिं सम्पत्तिं परमोच्चैः सतीमप्यध-
श्चक्रे न्यक्कृतवान् । बाणो बलिसुतः । कीदृशः परिजनविधेयत्रिभुवनः
परिजनो दासस्तद्विधेयं वश्यं त्रिभुवनं यस्य, परिजनानामिव वि-
धेयं वश्यं त्रिभुवनं यस्येति वा । स तथा उच्चैः सतीं यदधश्चक्रे
तदन्यत्र चित्रमपि तस्मिन्बाणे न चित्रं नाश्चर्यम् । कीदृशे । त्वच्चर-
णयोर्वरिवसितरि नमस्कर्तरि । इन्द्रसंपत्तेरप्यधःकरणं त्वन्नमस्का-
रस्य न पर्याप्तफलं किं त्वेकदेशमात्रमित्याह—न कस्या इति । त्वयि
विषये शिरसो याऽवनातर्नमस्क्रिया सा कस्यै उन्नत्यै न भवति,
अपि तु सर्वामेवोन्नतिं मोक्षपर्यन्तां जनयितुं समर्था भवत्येवेत्यर्थः ।
अवनतिरप्युन्नतिहेतुरित्यतिशयोक्तिसङ्कीर्णोऽयमर्थान्तरन्यासः । सर्वो-
त्कृष्टत्वमचिन्त्यमहिमत्वं च भगवतः सूचयतीति भावः । हरिपक्षे तु—
हे परम वरद ! सुत्राम्ण इन्द्रस्य बाणः शर एकोऽपि ऋद्धिं सम्पत्तिमु-
च्चैरधोऽपि सतीं त्रिभुवनव्यापिनीं चक्रे कृतवानिति यावत् । तत्तस्मिन्सु-
त्राम्णि न चित्रमित्यादिपूर्ववत् । त्वत्प्रसादादेव सर्वानसुरानेकेनाऽपि
बाणेन जित्वा त्रिभुवनराज्यं प्राप्तवानिन्द्र इत्यर्थः । अत्र बाण इति
शस्त्रमात्रोपलक्षणम् । कीदृशो बाणः । परिजनवद्विधेयमायत्तं त्रिभुवनं
यस्मात्स तथा । शेषं पूर्ववत् ॥ १३ ॥

अधुना कालकूटप्रलयजलयोः संहारं दर्शयन्शङ्करनारायणौ
स्तौति—

अकाण्डब्रह्माण्डक्षयचकितदेवासुरकृपा-

विधेयस्यासीद्यस्त्रिनयन विषं संहृतवतः ।

स कल्माषः कण्ठे तव न कुरुते न श्रियमहो,

विकारीऽपि श्लाघ्यो भुवनभयभङ्गव्यसनिनः ॥१४॥

अकाण्डेति । हे त्रिनयन ! विषं समुद्रमथनोद्भूतं कालकूटाख्यं गरलं संहतवतः पीतवतस्तव कण्ठे यः कल्माषः कालिमाऽऽसीत्स कालिमा तव कण्ठे श्रियं शोभां न कुरुते किम् , अपि तु कुरुत एवेत्यर्थः । ननु भगवानतिशयितविशेषदर्शी महानर्थहेतुकं विषं किमिति पीतवानित्यत आह—अकाण्ड इति । अकाण्डेऽसमये ब्रह्माण्डक्षयो महाप्रलयो विषोर्मिवेगात्सम्भावितस्तस्माच्चकिता भीता देवासुरा इन्द्र-बलिप्रभृतयस्तेषु कृपा दया तथा विधेयस्य वश्यस्य । अन्यस्यैतत्पाने सामर्थ्यं नास्तीति विश्वत्राणाय विषं स्वयमेव पीतवानित्यर्थः । ननु विषविकारात्कल्माषः कथं कण्ठे शोभां तनोतीत्यत आह—अहो इत्यादि । अहो आश्चर्ये । भुवनभयभङ्गव्यसनिनः परमेश्वरस्य विकारोऽपि श्लाघ्यः प्रशंसनीयः । भुवनस्य लोकस्य भयं त्रासस्तस्य भङ्गो निरन्वयनाशः स एव व्यसनं सर्वमन्यद्विहाय क्रियमाणत्वाद्य-सनं तदस्यास्तीति तथा तस्य । तेन जगदुपकृतिकृतं दूषणमपि भूषणमेवेत्यर्थः । हरिपक्षे तु— हे त्रिनयन ! त्रयाणां लोकानां नयनवत्सर्वावभासक ! 'तद्विष्णोः परमं पदं सदा पश्यन्ति सूरयः । दिवी च चक्षुराततम्' इति श्रुतेः । अकाण्डेऽकाले ब्रह्माण्डक्षयो महाप्रलयः । दैनन्दिनप्रलयजलपूरवेगात्सम्भावितस्तस्माच्चकिता ये देवासुराः स्वायम्भुवमनुप्रभृतयस्तद्विषयककृपावशीकृतस्य तव विषं जलं 'विषं क्ष्वेडं विषं जलम्' इत्यादिकोशात् । तच्च प्रलयकालानं यज्ञवाराद्वरूपेणावगाह्य पङ्कीकृत्य संहतवतः शोषितवतः पङ्कव्यामिश्रणेन यः कल्माषो मलिनिमाऽऽसीत्स कल्माषः स्तोतृभिर्दण्ड्यमानः अर्थात्स्तोतृणां कण्ठे श्रियं शोभां न कुरुते इति न, अपि तु कुरुत एवेत्यर्थः । अर्थान्तर-न्यासः पूर्ववत् ॥ १४ ॥

असिद्धार्था नैव क्वचिदपि स देवासुरनरे,

निवर्तन्ते नित्यं जगति जयिनो यस्य विशिखाः ।

च्छेदहेतुरिति महद्वैलक्षण्यमित्यर्थः । असिद्धार्था इत्यादि पूर्ववत् ॥ १५ ॥

अथ जगद्रक्षणार्थं नर्तनावतरणे दर्शयन्हरिहरौ स्तौति—

मही पादाघाताद्रजति सहसा संशयपदं,
पदं विष्णोर्भ्राम्यद्भुजपरिघरुग्णग्रहगणम् ।
मुहुर्द्यौर्दौस्थ्यं यात्यनिभृतजटाताडिततटा,
जगद्रक्षायै त्वं नटसि ननु वामैव विभुता ॥ १६ ॥

महीति । हे ईश । जगद्रक्षायै त्वं नटसि नृत्यसि । सन्ध्यायां जयन्ति जिघांसन्तं वरलब्धतत्कालबलं महाराक्षसं निजताण्डवेन मोहयसीत्यर्थः । त्वं तु जगतां रक्षायै नृत्यसि, जगन्ति तु त्वताण्डवेन संशयितानि भवन्तीत्याह—महीत्यादि । तव चरणाघातेन सहसा संशयपदं सङ्कटं मही व्रजति । तथा विष्णोः पदमन्तरिक्षं भ्राम्यद्भुजपरिघरुग्णग्रहगणं, भुजा एव परिघाः अतिसुवृत्तपीवरदृढदीर्घत्वात्तैर्भ्राम्यद्भिर्भुजरूपपरिघै रुग्णाः पीडिताः ग्रहगणा नक्षत्रसमूहा यत्र तत्तथा, संशयपदं व्रजतीत्यर्थः । तथा द्यौः स्वर्लोकः अनिमृता असंवृता या जटास्ताभिस्ताडितं तटं प्रान्तदेशो यस्याः सा तथा मुहुर्दौस्थ्यं दुःस्थत्वं याति । एवं च क्रमेण त्रयाणां लोकानामपि संशयो दर्शितः । नन्वसौ सर्वज्ञोऽप्यपायमपर्यालोचयन्नेव किमित्येवंविधताण्डवे प्रवृत्त इत्यत आह—नन्विति । ननु अहो विभुता परममहत्ता, प्रभुतेति यावत् । वामैव प्रतिकूलैव । अनुकूलमाचरत्यपि किञ्चित्प्रतिकूलमवश्यमाचरतीत्येवशब्दार्थः । दृश्यते हि स्वल्पकेऽपि राजनि स्वदेशरक्षणाय सेनया सह सञ्चरति स्वदेशोपद्रवः, किमुत तादृशे महेश्वर इत्यर्थः । हरिपक्षे तु । हे ईश ! त्वं जगद्रक्षायै नटसि नटवदाचरसि । नटशब्दादाचारार्थं किपि प्रत्ययलोपे नटसीति रूपम् । मत्स्यादिभूमिकां व्रजसीत्यर्थः । कस्यामवस्थायां जगद्रक्षाऽऽद्यर्थमवतरणमित्युच्यते—महीपादित्यादि । महीं पातीति महीपो राजा तस्मा-

दाघातात्सा मही सह समकालमेव संशयपदं व्रजति । आ समन्ता-
द् घातो नाशोऽस्मादित्याघातो हिंस्रः । तथा च यदैव हिंस्रस्य राज्यं
तदैव सङ्कटं व्रजतीत्यर्थः । तथा च विष्णोः पदमधिष्ठानं यत्र भग-
वान्विष्णुः स्वविभूतिभिः सह पूज्यते तद्विष्णोः पदं देवयजनाख्यं य-
ज्ञशालादि । तत्कीदृशम् । आम्यद्भिर्भुजस्थपरिघैर्भुजरूपपरिघैर्वा रु-
ग्णो भग्नो ग्रहगणः सवित्रादिरूपः सोमपात्रसमूहो यत्र तत्तथा यागा-
दिशुभकर्माणि यदा ध्वस्यन्ते तदेत्यर्थः । तथा द्यौर्दौस्थ्यं याति ।
अनिभृतजटाः पाषण्डव्रतचिह्नभूतास्ताभिराताडितं अभावमिव गमितं
तटं तुङ्गं पदं सत्यलोकाख्यं यस्याः सा तथा । पाखण्डिभिर्हि वैकुण्ठ-
लोकोऽपि नाङ्गीक्रियते किं पुनरिन्द्रादिलोक इत्यर्थः । यदा चैवं तदा
त्वं नटवदाचरसीत्यर्थः । तथा च भगवद्वचनं गीतासु—‘यदा यदा हि
धर्मस्य ग्लानिर्भवति भारत । अभ्युत्थानमधर्मस्य तदाऽऽत्मानं सृजा-
म्यहम् ॥’ इति । श्रीभागवते च—‘यर्ह्यालयेष्वपि सतां न कथा हरेः
स्युः पाखण्डिनो द्विजजना वृषला नृदेवाः । स्वाहास्वधावषडिति स्म
गिरो न यत्र शास्ता भविष्यति कलेर्भगवान्युगान्ते ॥’ इत्यादि । न-
न्विच्छामात्रेणैव जगन्ति रक्षितुं क्षमोऽपि किं मत्स्यादिरूपैः क्लिश्य-
तीत्यत आह—नान्वत्यादि । ननु निश्चितं विभुता विभववत्ता, संप-
न्नतेति यावत् । वामैव वक्रैव । सत्यप्यृजौ प्रकारे वक्रेणैव प्रकारेण
स्वसंपत्तिं सफलयितुं संपन्नः कार्यं करोतीत्यर्थः । तेनाष्टविधमैश्वर्यमौ-
त्पत्तिकं दर्शयन्भक्तानामभिध्यानाय तानि तानि श्रवणमनोहराणि
चरितानि तेन तेनावतारेण धत्ते भगवानिति भावः ॥ १६ ॥

अथ गङ्गाया उद्धरणधारणे दर्शयन्हरिहरौ स्तौति—

वियद्वापी तारागणगुणितफेनोद्गमरुचिः,

प्रवाहो वारां यः पृषतलघुदृष्टः शिरसि ते ।

जगद्धीपाकारं जलपिबलयं तेन कृतमि-

त्यनेनैवोन्नेयं धृतमहिम दिव्यं तव वपुः ॥१७॥

वियदिति । हे ईश ! अनेनैव लिङ्गेन तव दिव्यं दिवि भवं सर्वदेवनियन्तृ वपुः शरीरं धृतमहिम सर्वेभ्यो महत्तरं उन्नेयमूहनीयम् । तव वपुषः सर्वमहत्तरत्वमेतावताऽपि निश्चेतुं शक्यं किमिति प्रमाणान्तरमत्रापेक्षितव्यमिति एवकारार्थः । इतिशब्दः प्रकारार्थे, एवं-प्रकारेण लिङ्गेनेत्यर्थः । तमेव प्रकारं दर्शयति—वियदित्यादि । वियदाकाशं व्याप्नोत्याच्छादयतीति तथा तारागणेन नक्षत्रवृन्देन स्वान्तःपातिना गुणिता शुभ्रत्वादिगुणसजातीयत्वाद्वर्धिता फेनोद्गमरुचिर्यस्य स तथा एतादृशो वारां प्रवाहः स तत्र शिरसि पृषतलघुदृष्टः पृषताद्विन्दोरपि लघुरल्पतरः पृषतलघुः स इव दृष्ट आलोकितः । तेन तु वारां प्रवाहेण जलधिवलयं जगद्द्वीपाकारं कृतं जलधीनां वृन्दं जगद्भूलोको द्वीपाकारं जम्बूद्वीपादिसप्तक्रूरुपं यस्मिंस्तत्तथा विहितम् । ‘अगस्त्येन हि सप्तसु समुद्रेषु पीतेषु पुनर्भगोरथानीतगङ्गाप्रवाहेणैव तेषां पूरणं जातम्’ इति पुराणप्रसिद्धम् । तथा च यो जलराशिस्तव शिरसि विन्दोरप्यल्पो दृष्टः स एवात्र कियान्मन्दाकिनीनाम्ना विथद्व्याप्यास्ते, कियान्भागीरथीति गङ्गेति च प्रसिद्धो भूलोके सप्तसमुद्रानांपूर्यास्ते, कियांस्तु भोगवतीति संज्ञया पातालमभिव्याप्यास्ते इत्यनेन तव दिव्यवपुषो महत्त्वमनुमीयत इत्यर्थः । हरिपक्षे तु । तारागणैर्गुणिताः फेना यस्याः सा तारागणगुणितफेना गङ्गा तस्या उद्गमे उद्भवे रुचिः शोभा यस्य स तथा शिरसि सर्वलोकानां शिरःस्थानीये ब्रह्मलोके बलिच्छलनोत्क्षिप्तचरणाङ्गुष्ठनिर्भिन्नब्रह्माण्डविवरादागतो गङ्गोत्पत्तिहेतुर्वियद्यापको यो वारां प्रवाहः स ते त्वया पृषतलघुदृष्टः विन्दोरपि लघुदृष्टः, विन्दोरपि लघु यथा स्यात्तथोपलब्ध इत्यर्थः । अनेनैव लिङ्गेन च तव दिव्यं वपुः बलिच्छलनार्थं दिव्याकाशे आविर्भावितं त्रैविक्रमं रूपं धृतमहिमोन्नेयम् । शेषं पूर्ववत् ॥ १७ ॥

अथ लङ्कात्रिपुरदाहौ दर्शयन्हरिहरौ स्तौति—

रथः क्षोणी यन्ता शतधृतिरसोद्गो धनुरथो,

रथाङ्गे चन्द्रार्कौ रथचरणपाणिः शर इति ।

दिधक्षोस्ते कोऽयं त्रिपुरतृणमाडम्बरविधि-

विधेयैः क्रीडन्त्यो न खलु परतन्त्राः प्रभुधियः ॥१८॥

रथ इति । हे ईश ! त्रिपुरतृणं दिधक्षोस्तव कोऽयं माडम्बरवि-
धिः त्रयाणां पुराणां समाहारस्त्रिपुर तदेव तृणम् अनायासनाशयत्वा-
त्तद्गधुमिच्छोस्तव केयं महत्प्रयोजनमुद्दिश्येव संभ्रमरचना । न हि
लौकिका अपि नखच्छेद्ये कुठारं परिगृह्णन्ति, अतस्तवात्यल्पे प्रयोजने न
महान्प्रयास उचित इत्यर्थः । आडम्बरविधिमेव दर्शयति—रथ इत्यादि ।
क्षोणी पृथ्वी रथरूपेण परिणता, शतधृतिर्द्वा यन्ता सारथिः, अगे-
न्द्रः पर्वतश्रेष्ठो मेरुः धनुः कोदण्डं, सोमसूर्यौ द्वे चक्रे, रथचरणं चक्रं
तद्युक्तपाणिर्विष्णुः शरो बाणः, चतुर्थवाक्ये श्रुतोऽप्यथोशब्दः सर्वत्र
वाक्यभेदाय योजनीयः । इतिशब्दः प्रकारार्थः, त्रिभुवनमपीच्छामा-
त्रेण संहरतस्तवैवंप्रकारेण सामग्रीसम्पादनमाडम्बरमात्रमित्यर्थः । ए-
वमाक्षिप्य परिहारमाह—विधेयैरित्यादि । खलु निश्चितं प्रभोरीश्वरस्य
धियो बुद्धयः सङ्कल्पविशेषाः परतन्त्राः पराधीना न भवन्ति, अपि तु
स्वतन्त्रा एव । ताः कीदृश्यः । विधेयैः स्वाधीनैः पदारथैः । क्रीडन्त्यः
खेलन्त्यः । न हि क्रीडायां प्रयोजनाद्यपेक्षाऽस्ति । तस्माद्विचित्राणि
वस्तूनि स्वाधीनतया क्रीडासाधनीकृत्य क्रीडतस्तव सर्वाणि कार्याणि
स्वेच्छामात्रेण कर्तुं क्षमस्य लौकिकवैदिकनियमानधीनबुद्धेर्न किञ्चिदप्य-
नुचितमित्यर्थः । हरिपक्षे तु । त्रीणि त्रिकूटगिरिशिखराणि पुराण्याश्रयो
यस्येति त्रिपुरं लङ्कापुरं तदेव तृणं तद्गधुमिच्छोस्तव कोऽयं श्रीराम-
रूपेण सुग्रीवसख्यसमुद्रबन्धनादिश्चाडम्बरविधिः । रथः क्षोणीत्यादि-
रूपकम् । क्षोणीव रथः, शतधृतिरिव यन्ता, अगेन्द्र इव धनुः, चन्द्रा-
काविव रथचक्रे, रथचरणपाणिरिव शरः, स्वतुल्यवीर्यो बाण इत्यर्थः ।
क्षोण्यादिसदृशरथपादानमतादृशात्यल्पप्रयोजनायापेक्षितमुचितं न
भवतीत्यर्थः । शेषं पूर्ववत् ॥ १८ ॥

अथेन्द्रोपेन्द्रयोर्भक्तिं तत्फलं च दर्शयन्हरिहरौ स्तौति—

हरिस्ते साहस्रं कमलवलिमाधाय पदयो-

र्यदेकोने तस्मिन्निजमुदहरन्नेत्रकमलम् ।

गतो भक्त्युद्रेकः परिणतिमसौ चक्रवपुषा,

त्रयाणां रक्षायै त्रिपुरहर जागर्ति जगताम् ॥१९॥

हरिरिति । हे त्रिपुरहर ! हरिर्विष्णुस्तव पदयोः साहस्रं सह-

स्रसंख्यापरिमाणं कमलानां पद्मानां वलिमुपहारम्, सहस्रकमलात्मकं

वलिमित्यर्थः । आधाय समर्प्य तस्मिन्कमलसहस्रवलावेकोने सति

एकेन कमलेन भक्तिपरीक्षार्थं त्वया गोपितेन हीने सति नियमभङ्गो

माभूदिति तत्पूरणार्थं तदा कमलान्तरमलभमानो निजमात्मीयं नेत्र-

कमलमेवोदहरदुत्पाटितवान् । यदैवं स्वनेत्रोत्पाटनरूपं भजनम्, असौ

भक्त्युद्रेकः भक्तेः सेवाया अत्यन्तप्रकर्षः चक्रवपुषा सुदर्शनरूपेण

परिणतिं गतः त्रयाणां जगतां रक्षायै जागर्ति, परिपालनार्थं साव-

धान एव वर्तते इत्यर्थः । एवमाख्यायिका च पुराणप्रसिद्धा । तथा

चैवंविधाचिन्त्यमाहात्म्यस्त्वमसीति भावः । हरिपक्षे तु । त्रिपुर-

हरेति प्राग् व्याख्यातम् । हरिरिन्द्रस्तव पदयोः साहस्रं कमलवलि

माधाय । कीदृशं नेत्रकमलं नेत्राभ्येव कमलानि यस्मिन्स तथा नेत्र-

सहस्रात्मकं, कमलसहस्रवलिमित्यर्थः । युगपन्नेत्रसहस्रव्यापारेण त्व-

च्चरणयोर्दर्शनरूपमाराधनं कृत्वेत्यर्थः । आराधनप्रयोजनमाह—

निजमात्मानमेकः सहायान्तरशून्यः । अनेन तस्मिन्नेतल्लोकविलक्षणे

स्वर्गलोके उदहरदुद्धृतवान्, स्वर्लोकाधिपतिमात्मानं कृतवानित्य-

र्थः । निजमुद्धर्तुं युगपन्नेत्रसहस्रेण त्वच्चरणावलोकने यत्प्रवणत्वम्,

असौ भक्त्युद्रेकः चक्रवपुषा चक्रं सैन्यम् ऐरावतोच्चैःश्रवःप्रभृति तद्रू-

पेण परिणतिं गतः परिणतः, समुदमथनेन लक्ष्मीप्रीत्युषादिप्रादुर्भावात् ।

त्रयाणां लोकानां रक्षायै जागर्तीत्यादिपूर्ववत् ॥ १९ ॥

एवं पूर्वश्लोकेषु परमेश्वराराधनादेव सर्वपुरुषार्थप्राप्तिरन्वयव्य-
तिरेकाभ्यामुक्ता । तत्र केचिन्मीमांसकम्मन्याः परमेश्वरनिरपेक्षाकर्म-
जनितादपूर्वादेव शुभाशुभप्राप्तिरित्याहुस्तान्निराकुर्वन्हरिहरौ स्तौति-

क्रतौ सुप्ते जाग्रच्चमसि फलयोगे क्रतुमतां,

क्व कर्म प्रध्वस्तं फलति पुरुषाराधनमृते ।

अतस्त्वां सम्प्रेक्ष्य क्रतुषु फलदानप्रतिभुवं,

श्रुतौ श्रद्धां बद्ध्वा कृतपरिकरः कर्मसु जनः ॥२०॥

क्रताचित्ति । हे त्रिपुरह ! इति सम्बोधनं पूर्वश्लोकादनुपज्यते ।
क्रतौ यागादिकर्मणि आशुतरविनाशिस्वभावत्वात्सुप्ते लीने स्वकारणे
सूक्ष्मरूपतां प्राप्ते ध्वस्ते सति । क्रतुमतां यागादिकर्मकारिणां काला-
न्तरदेशान्तरभावितत्तत्फलसम्बन्धे तन्निमित्तं त्वं जाग्रदसि प्रबुद्ध
एव वर्तसे । वर्तमाने विहितेन शत्रा जागरणस्य सर्वदाऽस्तित्वमुच्य-
ते, तेन सर्वदैवावहितोऽसीत्यर्थः । ननु लिङ्गादिपदवाच्यक्रियायाः
स्वर्गादिसाधनत्वान्यथानुपपत्त्या कल्प्यमपूर्वमेव फलयोगाय जागर्ति,
किमीश्वरेणेत्यत आह-क्वेत्यादि । प्रध्वस्तं विनष्टं कर्म पुरुषस्य
चेतनस्य फलदातुराराधनं विना क्व फलति, न क्वापीत्यर्थः । न हि
लोके कुत्रापि विनष्टस्य कर्मणोऽपूर्वद्वारा फलजनकत्वं दृष्टम् । लोका-
नुसारिणी च वेदेऽपि कल्पना लोकवदधिकरणन्यायात् । चेतनस्य तु
राजादेराराधितस्य विनैवापूर्वं सेवाऽऽदेः फलजनकत्वं दृश्यते । तत्र
लोकदृष्टप्रकारेणैव वैदिककर्मणामपि फलजनकत्वसम्भवे न लोकविरुद्धा-
पूर्वफलदातृत्वकल्पनाऽवकाशः । अपूर्वं हि लोकसिद्धकारणान्तरनिर-
पेक्षं वा स्वर्गादिफलं जनयेत्तत्सापेक्षं वा । आद्ये तत्फलोपभोगयोग्य-
देहेन्द्रियादिकमपि नापेक्षेत । न चैतदिष्टं, सर्वस्यापि सुखदुःखादेः
भारारसंयुक्तात्मनोयोगादिदृष्टकारणजन्यत्वाभ्युपगमात् । द्वितीये तु
लोकसिद्धदेहेन्द्रियाद्यपेक्षावदीश्वरापेक्षाऽपि नियता, लोके तथादर्श-

नात् । तस्माच्छ्रुतिन्यायसिद्धेश्वरपदार्थधर्मिवाधकल्पनाद्वरमपूर्वपदार्थस्य नैरपेक्ष्यधर्ममात्रवाधकल्पनम् ; 'फलमत उपपत्तेः' इति न्यायात् । इदं चापूर्वमभ्युपेत्य तत्सापेक्षत्वमीश्वरस्योक्तम् । वस्तुतस्तु नापूर्वे किञ्चित्प्रमाणमस्ति; लिङादीनामिष्टाभ्युपायतावाचकत्वात् । तदन्यथाऽनुपपत्तेश्च श्रुतिन्यायसहस्रसिद्धपरमेश्वरेणैवोपक्षयात् नापूर्वसिद्धिः । अपूर्वं च तत्फलदातृत्वं च द्वयं भवद्भिः कल्प्यम् ; अस्माभिस्तु केवलमीश्वरः कल्प्यः । तस्य फलदातृत्वादिकं तु चेतनत्वाद्राजादिवल्लोकसिद्धमेव । सर्वज्ञत्वेन च तत्तत्कर्मानुरूपफलदातृत्वान्न वैषम्यनैर्घृण्यादिदोषप्रसङ्गः । यत एवं त्वमेव सर्वकर्मफलदाताऽतस्त्वां क्रतुषु श्रौतस्मार्तकर्मसु कालान्तरफलसाधनेषु फलदानप्रतिभुवं फलदानाय लग्नकमिव सम्प्रेक्ष्य सम्यक् श्रुतिस्मृतिन्यायैः प्रकर्षेण निश्चित्य कर्मफलदातुस्तव सद्भावप्रतिपादिकायां हि श्रुतौ एतस्य वा अक्षरस्य प्रशासने गार्गि यावापृथिव्यौ विधृते तिष्ठतः । 'एतस्य वा अक्षरस्य प्रशासने गार्गि ददतो मनुष्याः प्रशंसन्ति देवा यजमानं दर्वी पितरोऽन्वायताः' 'कर्माध्यक्षः सर्वभूताधिवासः' 'एष उ ह्येव साधु कर्म कारयति तं यमुजिनीषते एष उ एव वाऽसाधु' इत्यादिकायां श्रुतौ श्रद्धां वद्ध्वा अर्थवादत्वप्रयुक्तस्वार्थाप्रामाण्यशङ्कानिरासेन लोकसिद्धदृढतरन्यायानुगृहीततया देवताऽधिकरणन्यायेन स्वार्थे प्रामाण्यं निश्चित्य जनः श्रुतिस्मृतिविहितकर्माधिकारी कर्मसु श्रौतस्मार्तेषु कृतपरिकरः कृतः परिकर उद्यमो येन स तथा, कृता-रम्भो भवतीत्यर्थः । प्रतिभूसादृश्यं च एतावन्मात्रेणैव विवक्षितम् । यथा कश्चिदुत्तमर्णः प्रमाणनिश्चितं दीर्घकालावस्थानं स्वधनार्पणसमर्थं कश्चित्प्रतिभुवं निरूप्य अधमर्णे पलायिते मृते वा एतस्मादेव कुशलिनः प्रतिभुवः सकाशात्स्वधनं प्राप्स्यामीत्यभिप्रायेण यस्मै कस्मैचिदुत्तमर्णाय प्रयच्छति, तादृशमर्णस्थानीये कर्मणि प्रलीनेऽपि परमेश्वरादेव प्रतिभूस्थानीयात्तत्फलं प्राप्स्यामीत्यभिप्रायेणोत्तमर्णस्थानीयो

यजमानो निःशङ्कमेव कर्मानुतिष्ठतीति भावः । हरिपक्षेऽप्येवम् ।
शेषं पूर्ववत् । यद्वा सुजनः साधुजनः कर्म श्रुतिस्मृतिविहितं कर्मा-
कृतं तवान् । कीदृशः सुजनः । परिकरः परि सर्वतः कं सुखं
राति ददातीति तथा सर्वेषां सुखकरः, अहिंसक इत्यर्थः । 'दृढपरि-
करः' इति क्वचित्पाठः, तस्य दृढारम्भ इत्यर्थः । अयं च न सा-
म्प्रदायिकः ॥ २० ॥

एवं भगवत्प्रसादेन क्रतुफलप्राप्तिमुक्त्वा विहितानां शुभफलज-
नकत्वानुपपत्त्या धर्माख्यमपूर्वं द्वारत्वेन कल्पनीयमिति पक्षो निराकृ-
तः । सम्प्रति विहिताकरणनिषिद्धकरणयोरशुभफलस्य भगवत्प्रसादा-
साध्यत्वात्तदर्थमवश्यमधर्माख्यमपूर्वं कल्पनीयमिति शङ्कायां राजाऽऽ-
ज्ञालङ्घनादेरिव भगवदाज्ञोल्लङ्घनादखिलानर्थफलत्वं दृष्टद्वारेणैवं
भविष्यतीत्यभिप्रायेण भगवतोऽप्रसादेन क्रतुफलाप्राप्तिमनर्थप्राप्तिं च
दर्शयन्हरिहरौ स्तौति—

क्रियादक्षो दक्षः क्रतुपातिरधीशस्तनुभृता-

मृषीणामार्त्विज्यं शरणद सदस्याः सुरगणाः ।

क्रतुभ्रेषस्त्वत्तः क्रतुफलविधानव्यसनिनो,

ध्रुवं कर्तुः श्रद्धाविधुरमभिचाराय हि मखाः ॥२१॥

क्रियेति । हे शरणद ! दक्षो दक्षनामा प्रजापतिः स्वयं क्रिया-
स्वनुष्ठेयासु दक्षः प्रवीणः, यज्ञविधौ कुशल इत्यर्थः । एतेन विद्व-
त्त्वमधिकारिविशेषणमुक्तम् । तथा तनुभृतां शरीरिणामधीशः स्वामी
प्रजापतित्वात् । एतेन सामर्थ्यमधिकारिविशेषणमुक्तम् । एतादृशः
क्रतुपतिर्यजमानः । तथा ऋषीणां त्रिकालदर्शिनां मृगुप्रभृतीनामा-
र्त्विज्यमृत्विक्त्वमध्वर्यादिरूपता । तथा सुरगणा ब्रह्मादयो देवग-
णाः सदस्याः सभ्या उपद्वारः । एतादृशसर्वसामग्रीसंपत्तावपि त्वत्तः
परमेश्वरादप्रसन्नात्क्रतोर्यज्ञस्य भ्रेषः भ्रंशो जातः । कीदृशम् ।

ऋतुफलविधानव्यसनिनः ऋतोर्यज्ञस्य फलं स्वर्गादि तरय विधानं निष्पादनं तेन व्यसनी तदेकनिष्ठस्तस्मात् ऋतुफलदातृस्वभावोऽपि त्वामवशाय ऋतुभ्रंशहेतुतां नीत इत्यर्थः । एतदेव द्रढयन्नाह—ध्रुवमिति । ध्रुवं निश्चितं ऋतुफलदातरि परमेश्वरे विषये श्रद्धाविधुरं भक्तिरहितं यथा स्यात्तथाऽनुष्ठिता मखा यज्ञाः कर्तुर्यजमानस्याभिचाराय नाशायैव भवन्तीत्यर्थः । हरिपक्षे तु । तनुमृतामधीशः । ऋतुपतिः तनुं स्वशरीरमेव विभ्रति पुष्पन्तीति तनुमृतो दैत्या देववाह्यास्ते हि सुरनरपितृभ्यो न प्रयच्छन्ति सर्वहिंसया स्वशरीरमेव पुष्पन्ति, तेषामधीशो राजा बलिः ऋतुपतिर्यजमानः, अथवा तनून्क्षीणान्विभ्रति पुष्पन्ति ते तनुमृतो वदान्यास्तेषामधीशो दातृवीराग्रण्यो बलिः । कीदृशः । क्रियादक्षोदक्षः उत्कृष्टान्यक्षाणीन्द्रियाणि यस्य स उदक्षः क्रियादक्षश्चासावुदक्षश्चेति स तथा । सुरेषु देवेषु गण्यन्ते इति सुरगणा देवतुल्याः पुरुषाः सदस्याः । श्रद्धाविधुरत्वं च भगवदनुगृहीतेन्द्रादिदेवगणैः सह विरोधात् । स्वभक्तद्रोहो हि भगवतः स्वद्रोहादप्यधिकः । शेषं पूर्ववत् ॥ २१ ॥

अथ ब्रह्ममारीचयोर्मृगरूपयोर्वधं दर्शयन्हरिहरौ स्तौति—

प्रजानाथं नाथ प्रसभमभिकं स्वां दुहितरं,

गतं रोहिद्भूतां रिरमयिषुमृष्यस्य वपुषा ।

धनुःपाणेर्यातं दिवमपि सपत्राकृतममुं,

त्रसन्तं तेऽद्यापि त्यजति न मृगव्याधरभसः॥२२॥

प्रजानाथमिति । हे नाथ ! नियामक ! तव परमेश्वरस्य धनुःपाणेः धृतपिनाकस्य मृगव्याधरभसः मृगान्विध्यतीति मृगव्याधो लुब्धकस्तस्यैव रभस उत्साहातिरेको मृगव्याधरभसः शर एव तथा आरोपितः स चार्द्रानक्षत्ररूपेण परिणत इति पुराणप्रसिद्धः । अमुं प्रजानाथं ब्रह्माणं दिवं स्वर्गं यातं प्राप्तमपि नक्षत्रमध्ये मृगशिरोरूपेण

परिणतमपि तथा सपत्राकृतं सह पत्रेण शरं शरीरे प्रवेश्यातिव्यथां नीतः सपत्राकृतस्तादृशमिवात्मानं मन्यमानम् । रूपकमेतत् । शर-
स्यार्द्रानक्षत्ररूपेण सन्निधानमात्रं, न तु ताडनमिति द्रष्टव्यम् । अथवा
शरेण ताडित एव ब्रह्मा रुद्रस्य क्रोधोत्साहविशेष एवार्द्रानक्षत्ररूपेण
परिणत इति पुराणान्तरप्रसिद्ध्या द्रष्टव्यम् । अत एव त्रसन्तं विभ्य-
न्तमद्यापि न त्यजति । इदानीमपि धनुष्पाणिमेव त्वां सर्वदा दर्शय-
तीत्यर्थः । तस्यैतादृशदण्डार्हतामाह—स्वामात्मीयां दुहितरं पुत्रीं
रोहिद्व्यूतां लज्जया मृगीभूतां ऋश्यस्य मृगस्य वपुषा शरीरेण रिर-
मयिषुं रमयितुमिच्छुम् । इयं चेल्लज्जया मृगोभूता तर्ह्यहमपि मृग
रूपेणैनां भजिष्यामीति बुद्ध्या मृगरूपेण प्रसभं हठेनानिच्छन्तीमपि
तां गतं रत्यर्थं प्राप्तम् । तस्य परमवशिनोऽपि स्वमर्यादाऽतिक्रमे कारणं
वदन्विशिनष्टि—अभिकं कामुकम् । कामेनाभिभूतत्वात्स्वमर्यादोल्ल-
ङ्घिनमित्यर्थः । एवं हि पुराणेषु प्रसिद्धम्—‘ब्रह्मा स्वदुहितरं सन्ध्या-
मतिरूपिणीमालोक्य कामवशो भूत्वा तामुपगन्तुमुद्यतः । सा चार्यं
पिता भूत्वा मामुपगच्छतीति लज्जया मृगीरूपा बभूव । ततस्तां
तथा दृष्ट्वा ब्रह्माऽपि मृगरूपं दधार । तच्च दृष्ट्वा त्रिजगन्नियन्त्रा
श्रीमहादेवेनायं प्रजानाथो धर्मप्रवर्तको भूत्वाऽप्येतादृशं जुगुप्सित-
माचरतीति महताऽपराधेन दण्डनीयो मयेति पिनाकमाकृष्य शरः
प्रक्षिप्तः । ततः स ब्रह्मा व्रीडितः पीडितश्च सन् मृगशिरोनक्षत्ररू-
पो बभूव । ततः श्रीरुद्रस्य शरोऽप्यार्द्रानक्षत्ररूपो भूत्वा तस्य
पश्चाद्भागे स्थितः । तथा चार्द्रामृगशिरसोः सर्वदा सन्निहितत्वा-
दद्यापि न त्यजति’ इत्युक्तम् । हरिपक्षे तु । हे नाथ ! रोहिद्व्यूतां
गतं प्रजानाथं दिवं यातमपि धनुष्पाणेस्तव मृगव्याधरभसोऽद्यापि न
त्यजति । रोहितो हरिण्याः सकाशाद्भवतीति रोहिद्वूर्हरिणशावकः
तस्य शावको रोहिद्व्यूता तं गतम् हरिणशान्तकत्वं प्राप्तमित्यर्थः ।
प्रजाः प्राणिनो नाथति उपतापयतीति प्रजानाथो राक्षसः स च प्रकृते

मारीचाख्यस्तम् । किमर्थं तस्य मृगरूपधारणमित्यतआह—प्रसभम-
भिकं रिरमयिषुं प्रकृष्टा शौर्यादियुक्ता सभा यस्य स प्रसभस्तं तादृशम्,
अमितः कानि शिरांसि यस्य सोऽभिको दशग्रीवस्तम् । सीताऽपहरणो-
पायेन क्रीडयितुमिच्छुम् । तथा स्वां दुहितरमयोनिजां कन्यां सीतां
ऋश्यस्य वपुषा विचित्रमृगशरीरेण रिरमयिषुं प्रमोदयितुमिच्छुम् ।
विचित्रमृगरूपं मां दृष्ट्वा सीता स्त्रीस्वभावादतिमुग्धा मच्चर्मग्रहणार्थं
श्रीरामं प्रेरयिष्यति । ततो रामे बहुदूरं मयाऽपसारिते लक्ष्मणे च
तदुद्देशार्थं गते एकाकिनीं सीतां रावणः सुखेन हरिष्यतीत्यभिप्राये-
ण धृतविचित्रमृगशरीरमित्यर्थः । अत एव वाणेन सपत्राकृतत्वाद्विवं
परलोकं यातम्, मृतमित्यर्थः । अमुं मृतमपि त्रसन्तमद्यापि तव
मृगव्याधरभसो न त्यजतीत्युत्प्रेक्षारूपो ध्वनिः । शेषं पूर्ववत् ॥ २२ ॥

परमवशिनां वरावपि श्रीराममहादेवौ लक्ष्मीपार्वत्यनुकम्पया स्त्रै-
णमिवात्मानं दर्शयत इति प्रतिपादयन्स्तौति—

स्वलावण्याशंसाधृतधनुषमहाय तृणव-

त्पुरः प्लुष्टं दृष्ट्वा पुरमथन पुष्पायुधमपि ।

यदि स्त्रैणं देवी यमनिरत देहार्धघटना-

दवैति त्वामद्धा वत वरद मुग्धा युवतयः ॥२३॥

स्वलावण्येति । हे पुरमथन ! हे यमनिरत ! यमनियमासना-
द्यष्टाङ्गयोगपरायण ! एतेन जितेन्द्रियत्वमुक्तम् । पुष्पायुधं कामं
त्वया तृणवत्तृणमिव अहाय शीघ्रं प्लुष्टं दग्धं पुरः साक्षादेवाव्यव-
धानेन दृष्ट्वा चाक्षुषज्ञानविषयीकृत्य । कीदृशं पुष्पायुधम् । स्वलावण्य-
शंसाधृतधनुषं स्वस्याः पार्वत्याः यल्लावण्यं सौन्दर्यातिशयस्तद्विषया
आशंसा परमयोगिनमपि श्रीरुद्रमस्याः सौन्दर्यातिशयेन वशीकरिष्या-
सीति या प्रत्याशा तस्या निश्चितभूतया धृतधनुर्वैति तथा तम् । एतेन
स्वलावण्यातिशयस्यापि श्रीरुद्रविषयेऽकिञ्चित्करत्वमुक्तम् । तथा चैवं स्व-

लावण्यवैयर्थ्यं पुष्पायुधस्य तृणवद्वाहं च स्वयं साक्षात्कृत्वाऽपि देवी पार्वती
इयं चिरकालं मामुद्दिश्य तपः कृतवती विरहदुःखं मा प्राप्नोत्विति करु-
णामात्रेण देहार्धघटनात् त्वया स्वशरीरार्धेऽवस्थापनाद्धेतोर्भ्रमवीजाद्
यदि त्वां सर्वयोगिनां वरं स्त्रैणं यद्ययं मदधीनो न भवेत्कथं मां स्वशरी-
रार्धे स्थापयेदिति भ्रान्त्या स्त्रीसक्तं यद्यवैति विशेषादर्शनात्कल्पयति तर्हि
तदद्धा युक्तमेव तस्याः । अयुक्तस्यापि युक्तत्वे हेतुमाह—वतेत्यादि ।
हे वरद ! अतिदुर्लभमपि स्वदेहार्धं दत्तमिति वरदेति योग्यं सम्बो-
धनम् । वत अहो, युवतयस्तरुण्यः सुगन्धा अतत्त्वज्ञाः, स्वभावत
एवेति शेषः । तथा च सहजानां युवतिविभूषणानां प्रधानं मौग्ध्य-
मनुकुर्वन्त्याः स्वरूपतश्चितिरूपाया अपि देव्या मिथ्याज्ञानं युक्तमि-
त्यर्थः । हरिपक्षे तु । हे अर्धघटनादव ! घटनाया अर्धमित्यर्धघ-
टना, अर्धपिप्पलीवत्, तस्या दवो वनवह्निः, दाहक इति यावत् ।
सीतारूपाया लक्ष्म्याः रामरूपेणोचितात्संयोगात्स्वेच्छयाऽर्धसम्भोगं
दत्त्वाऽविप्रलम्भं दत्तवानसीत्यर्थः । सा पूर्वश्लोकोक्ता देवी सीता-
रूपा लक्ष्मीः । कीदृशी । यमनिरतदेहा अत्यन्तपतिव्रता । तथा
पुरमथनपुष्पा पुरस्य शरीरस्य मथनानि पीडकानि पुष्पाणि यस्याः
सा तथा, पुष्पाणामपि स्पर्शासहा; अतिसुकुमाराङ्गीत्यर्थः । त्वां
श्रीरामरूपं यदि स्त्रैणमवैत्यवगच्छति तदद्धेत्यादिपूर्ववत् । त्वां कीदृ-
शम् । स्वलावण्याशं स्वकीयं लावण्यमत्र शौर्यादिगुणकृतं सौन्दर्यं
तस्मिन्नाशा यस्य स स्वलावण्याशस्तम् । सीताया अनुद्धरणात्स्वस्य
शौर्यादिप्रसिद्धिर्गच्छेदिति स्वकीर्तिरक्षार्थनमित्यर्थः । अत एव धृतध-
नुषं सज्जीकृतकोदण्डम् । इदमेकं भ्रमवीजमुक्तम् । भ्रमवीजान्तरमाह—
अह्नाय तृणवत्पुरः प्लुष्टं दृष्ट्वा शीघ्रमेव तृणस्येव पुरो लङ्कायाः प्लुष्टं
दाहम्, भावे क्तः । तथा युधं युद्धमपि दृष्ट्वा । आयुधशब्दस्य शस्त्रे
युद्धे आनुशासनात् । तथा च स्वकीर्तिरक्षार्थमाह—तत्पतिव्रतायाश्च
देव्याः कारुण्येन क्लेशविमोचनार्थं सज्जीकृतकोदण्डं त्वामर्धघटनादे-

वमप्ययं यदि मदधोनो न भवेत्तदा कथमेतादृशदुष्करकर्माणि मामु-
द्दिश्य कुर्यादिति भ्रमेण त्र्योसक्तमिव कल्पयतीत्यर्थः । शेषं पूर्व-
वत् ॥ २३ ॥

अथ स्वयममङ्गलशीलतया क्रीडन्नपि भक्तानां मङ्गलमेव द-
दासि, स्वयममङ्गलशीलानामपि भक्तानां त्वमेव मङ्गलमसीति च वदन्
शङ्करनारायणौ स्तौति—

स्मशानेष्वक्रीडा स्मरहर पिशाचाः सहचरा-

श्रिताभस्मालेपः स्रगापि नृकरोटीपरिकरः ।

अमङ्गल्यं शीलं तव भवतु नामैवमखिलं,

तथाऽपि स्मर्तृणां वरद परमं मङ्गलमसि ॥ २४ ॥

स्मशानेति । हे स्मरहर ! हे वरद ! तवाखिलमपि शीलं सर्वमपि
चरितं एवंप्रकारेणामङ्गल्यं मङ्गलविपरीतं भवतु नाम, किं नस्तेन
निरूपितेनेत्यर्थः । तथाऽपि स्वयममङ्गलशीलोऽपि स्मर्तृणां तव
स्मरणकर्तृणां त्वं परमं मङ्गलमेवासि निरतिशयं कल्याणमेव भ-
वसि । तेनामङ्गलशीलोऽयं रुद्रो न मङ्गलकामैः सेवनीय इति
भ्रमं परिहृत्य मनीषाकायप्रणिधानैः सर्वदा सर्वैः सेवनीयोऽसी-
त्यर्थः । एवं पदसूचितममङ्गल्यं शीलमेव दर्शयति—स्मशानेष्वि-
त्यादि । स्मशानेषु शवशयनेष्वासमन्तात्केलिः, पिशाचाः प्रेताः
सहायाः, चिताभस्म शवदाहस्थं भस्माङ्गलेपोऽङ्गरागसाधनम्, नृक-
रोटी मनुष्यशिरोऽस्थिसमूहः स्रग् माला । अपिशब्दादन्यदप्यार्द्रचर्मादि-
हरिपक्षे तु । हे वरद, तव स्मर्तृणाममङ्गल्यं शीलं भवतु नाम,
तथाऽपि तेषां त्वमेव परमं मङ्गलमसीत्यर्थः । तथा च गीतासु—
‘अपि चेत्सुदुराचारो भजते मामनन्यभाक् । साधुरेव स मन्तव्यः
सम्यग्दृष्टव्यस्तो हि सः ॥’ इति । अथवा तव नामस्मर्तृणामिति
योज्यम् । नाममात्रं स्मरतां परमं मङ्गलमसि, त्वां स्मरतां तु किमु वा-

च्यमित्यर्थः । कीदृशं नाम । अखिलं न खिलं फलरहितमखिलं सर्वदा सर्वत्र सफलमित्यर्थः । अत्यन्तपापित्वेन प्रसिद्धानामजामिलादीनामपि त्वं नाममात्रस्य पुत्रनामत्वेन मरणव्यथया शिथिलकरणत्वेन च मन्दमुच्चारणेऽपि सर्वपापक्षयद्वारा परमपुरुषार्थप्राप्तिश्रवणात् । अमङ्गल्यं शीलमेव दर्शयति—स्मशानेष्वित्यादिरूपकेण । अत्यन्ततिरस्कृतिवाच्यो ध्वनिरयं लक्षणामूलः । शवशयनतुल्येषु सर्वदा रोदनप्रधानेषु गृहेष्वा ईषत् क्रीडा, अल्पकालं वैषयिकतुच्छसुखप्राप्तिरित्यर्थः । तथा च स्मरहरपिशाचाः सहचराः स्मरणं स्मरः शास्त्रीयविवेकस्तं हरन्तीति स्मरहराः पिशाचतुल्याः पुत्रभार्यादयः पिशाचाः, स्मरहराश्च ते पिशाचाश्च स्मरहरपिशाचाः । यथा पिशाचाः स्वावेशेन ज्ञानलोपं कृत्वा पुरुषमनर्थे योजयन्ति, तथा पुत्रभार्याऽऽदयोऽपि । तादृशाश्च वस्तुगत्या वैरिणोऽपि सहैव चरन्ति न क्षणमपि त्यजन्तीति सहचराः । तथा चिताभस्मतुल्य आलेपः । देहस्य विष्णुत्रपूयादिपूर्णत्वेनातिजुगुप्सितत्वात्तदालेपनस्याप्यतिजुगुप्सितत्वम् तथा मनुष्यशिरोऽस्थिसमूहतुल्या माला पिशाचतुल्यं भार्यादि विनोदहेतुत्वात् । अपिशब्दादन्यदपि सर्वं चरितं विषयसङ्गिनाममङ्गलमेवोपतादृशा अपि चेत्त्वां त्वन्नाम वा स्मरन्ति, तदा त्वमेव तेषां मङ्गल्यरूपेणाविर्भवतीत्यहोऽतिभक्तवात्सल्यमित्यर्थः । हरपक्षेऽप्येवं योजनीयम् ॥ २४ ॥

अतीतः पन्थानमित्यत्र हि पदार्थत्रयमुपन्यस्तं, कतिविधगुण इत्यनेन सगुणमैश्वर्यं, कस्य विषय इत्यनेनाद्वितीयं ब्रह्मस्वरूपं, पदे त्वर्वाचीन इत्यनेन लीलाविग्रहविहारादि । तत्र अजन्मानो लोका इत्यत्र सामान्यतः परमेश्वरसद्भावं दृढीकृत्य, तवैश्वर्यं यन्नाद्यदुपरीत्यादिना सगुणमैश्वर्यं लीलाविग्रहविहारादिकं च वर्णितम् । संप्रत्यद्वितीयं ब्रह्मस्वरूपं वक्तव्यमवशिष्यते । तदनभिधाने पूर्वोक्तस्य सर्वस्यापि दुष्कणहननत्वात्प्रसङ्गान्निर्गुणब्रह्मस्वरूपस्यैव सर्वश्रुतिस्मृतितात्पर्यविषयत्वेन सत्य-

त्वात् , सर्वस्यापि प्रपञ्चस्य स्वप्नवन्निमग्नत्वात् । तस्मान्निर्गुणब्रह्म-
निरूपणायोत्तरग्रन्थारम्भः । तत्र पूर्वश्लोके त्वं परमं मङ्गलमसीत्यु-
क्तम् । तत्रैवमाशङ्क्यते । मङ्गलं हि सुखम् । न चेश्वरस्य सुखस्वरू-
पत्वं सम्भवति, सुखस्य जन्यत्वाद् गुणत्वाच्च, ईश्वरस्य नित्यत्वाद्
द्रव्यत्वाच्च । नित्यज्ञानेच्छाप्रयत्नवानीश्वरो न सुखरूपो नापि
सुखाश्रय इति तार्किकाः । क्लेशकर्मविपाकाशयैरपामृष्टः पुरुषविशेष
ईश्वरश्चितिरूपो न सुखरूप इति पातञ्जलाः । तदेवं नाद्वितीय ईश्वरो
नापि सुखस्वरूप इत्याशङ्क्य तस्याद्वितीयपरमानन्दरूपत्वे विद्वदनु-
भवरूपं प्रत्यक्षं प्रमाणं वदन्स्तौति—

मनः प्रत्यक्चित्ते सविधमवधायत्तमरुतः,

ग्रहृण्यद्रोमाणः प्रमदसलिलोत्सङ्गितदृशः ।

यदालोक्याह्लादं हृद इव निमज्ज्यामृतमये,

दधत्यन्तस्तत्त्वं किमपि यमिनस्तकिल भवान्॥२५॥

मन इति । हे वरद । यत्किमपि तत्त्वं इदंतथा वक्तुमशक्यं स-
त्यज्ञानानन्तानन्दात्मकं वस्त्वालोक्य वेदान्तवाक्यजन्ययाऽखण्डाका-
रवृत्त्याऽपरोक्षीकृत्य यमिनः शमादिसाधनसंपन्नाः परमहंसाः अन्त-
राह्लादं बाह्यसुखविलक्षणं निरतिशयसुखं दधति पूर्वं विद्यमानमेव धा-
रयन्ति, न तूत्पादयन्ति नित्यत्वात् । तत्तत्त्वं किल भवानिति । कि-
लेति प्रसिद्धौ । सत्यज्ञानानन्तानन्दात्मकत्वेनैव श्रुतिषु प्रसिद्धो भ-
वान् तार्किकाद्युक्तप्रकारः । अतस्त्वं कथं परमं मङ्गलं न भवसीति
वाक्यशेषः । तत्राह्लादस्य निरतिशयत्वं दर्शयितुं दृष्टान्तमाह—अ-
मृतमये हृदे निमज्ज्येव । यस्य खलु लेशमात्रमपि स्पृष्ट्वा सकलस-
न्तापोपशमेन सुखिनो भवन्ति, किमुत वक्तव्यं तस्य निमज्जनरूप-
सर्वाङ्गसंयोगेनेति कारणानिश्चयकार्यस्याप्यतिशयः सूचितः । यद्यपि
ब्रह्मानन्दस्य सर्वातिशयिनो न कोऽपि दृष्टान्तोऽस्ति तथाऽपीष-

त्साम्येनाऽपि लोकानां बुद्धिदाढ्यायैवमुक्तम् । एतादृशब्रह्मानन्दानुभवस्यासाधारणं कारणमाह—मन इत्यादिना । चित्ते हृदयाम्बुजे मनः सङ्कल्पविकल्पात्मकमवधाय निरुध्य, वृत्तिशून्यं कृत्वेत्यर्थः । कीदृशं मनः । प्रत्यक् चक्षुरादीन्द्रियद्वारा बहिर्विषयप्रवृत्तिप्रतिकूलतया अन्तर्मुखतयैवाश्चतीति प्रत्यक् । कीदृशा यमिनः । सविधं सप्रकारं यथा स्यात्तथा आत्तमरुतः, शास्त्रोपदिष्टमार्गेणैव कृतप्राणायामा इत्यर्थः । अत्र सन्निधिमित्यनेन यमनियमादिसाधनानि सूच्यन्ते; आत्तमरुत इत्यनेन चतुर्थः कुम्भकः । विषयेभ्य इन्द्रियाणां निवर्तनरूपः प्रत्याहारः प्रत्यक्पदेन सूचितः । चित्त इत्यनेन हृदयाम्बुजाख्यदेशसम्बन्धात्समूहावलम्बनाख्या धारणोक्ता । अवधायेत्यनेन ध्यानसमाधी । तदुक्तं भगवता पतञ्जलिना—देशसम्बन्धश्चित्तस्य धारणा । तत्र प्रत्ययैकतानता ध्यानम् । तदेवार्थमात्रनिर्भासं स्वरूपशून्यमिव समाधिः इति । चित्तस्य वशीकरणार्थं मूलाधारस्वाधिष्ठानमणिपूरकानाहतविशुद्धयाज्ञाख्यचक्राणामन्यतमे देशेऽवस्थापनं धारणेत्युच्यते । प्रत्ययस्य एकतानता (एकविषयप्रवणता) विषयः प्रवाहः । स च द्विविधः—विच्छिद्यविच्छिद्य जायमानः सन्ततश्चेति । तावुमौ क्रमेण ध्यानसमाधी भवतः । एतेनाष्टाङ्गयोगपरिपाको ब्रह्मसाक्षात्कारहेतुर्निर्दिष्टा ध्यासनरूपत्वेनोक्तः । एवं ब्रह्मानन्दानुभवस्य कारणमुक्त्वा कार्यमाह—प्रहृष्यद्रोमाणः प्रकर्षेण पुलकिताङ्गाः । तथा प्रमदसलिलोत्सङ्गितदृशः हर्षाश्रुपूर्णनेत्राः । एतदुभयं च यमिनामानन्दानुभवानुमाने लिङ्गमुक्तम् । अत्र प्रशब्देनोत्सङ्गितशब्देन च लौकिकसुखापेक्षयाऽतिशयविशेषो व्यज्यते । यस्य च तत्त्वस्थालोकनमात्रेणाप्यन्ये परमाह्लादं विभ्रति, तत्स्वयं परमाह्लादरूपं भवतीति किमु वक्तव्यमित्युक्तम् । 'विज्ञानमानन्दं ब्रह्म' 'आनन्दो ब्रह्मेति व्यजानात्' 'एष एव परम आनन्दः' 'यो वै भूमा तत्सुखं' 'को ह्येवान्यात् कः प्राण्याद्य-
 देश आकाश आनन्दो न स्यात्' इत्याद्याः श्रुतयश्चास्मिन्नर्थे प्रमाण-

त्वेन द्रष्टव्याः । हरिपक्षेऽप्येवम् ॥ २५ ॥

एवमद्वितीये ब्रह्मणि परमानन्दरूपे सर्वात्मके विद्वदनुभवरूपं प्रत्यक्षं प्रमाणमुक्तम् । अधुना तस्यैवाद्वितीयत्वं तर्केणापि साधयन्स्तौति—

त्वमर्कस्त्वं सोमस्त्वमसि पवनस्त्वं हुतवह-

स्त्वमापस्त्वं व्योम त्वमु धरणिरात्मा त्वमिति च ।

परिच्छिन्नामेवं त्वयि परिणता विभ्रतु गिरं,

न विद्वस्तत्तत्त्वं वयमिह तु यत्त्वं न भवसि ॥ २६ ॥

त्वमर्क इति । हे वरद ! परिणताः परिपक्वबुद्ध्यस्त्वयि विषये एवं परिच्छिन्नामेवंप्रकारेण परिच्छिन्नत्वेन त्वां प्रतिपादयन्तीं गिरं वाचं विभ्रतु धारयन्तु नाम । केन रूपेण परिच्छिन्नमित्यत आह—
त्वमर्क इत्यादिना । अत्र सर्वत्र त्वंशब्दो वाक्यालङ्कारार्थः । उशब्दोऽवधारणे त्वमित्यनेन सम्बध्यते । चशब्दः समुच्चये । इतिशब्दः समाप्तौ । अर्कादयः प्रसिद्धाः । आत्मा क्षेत्रज्ञो यजमानरूपः । एते चाष्टौ श्रीरुद्रमूर्तिस्त्वेनागमप्रसिद्धा वक्ष्यमाणभवादिनामाष्टकसहिताश्चतुर्थ्यन्ता नमोऽन्ता अष्टौ मन्त्रा भवन्ति ते गुरुपदेशेन ज्ञातव्याः । एतदष्टमूर्तिस्त्वं चान्यत्राप्युक्तम्—‘क्षितिहुतवहक्षेत्रज्ञाम्भःप्रभञ्जनचन्द्रमस्तपनवियदित्यष्टौ मूर्तीर्नमो भव विभ्रते’ इति । तेन सर्वात्मकमपि त्वामर्काद्यष्टमात्रमूर्तिं वदन्तीत्यर्थः । अत्रापरिणता इत्यस्मिन्नर्थे परिणता इति सोपहासं विभ्रत्विति लोटाननुमतावप्यनुमतिप्रकाशनात् । तेन सर्वथाऽनुचितमेवैतदित्यर्थः । तर्हि किमुचितं ज्ञात्वा त्वयेदमनुचितमुच्यत इत्यत आह—नेत्यादिना । हि यस्माद् इह जगति तत्तत्त्वं वस्तु वयं न जानीमो यद्वस्तु त्वं न भवसि, त्वद्विन्नमिति यावत् । अत्र स्वस्य प्रमाणकं शलेनोत्कर्षं ख्यापयितुं विद्व इति बहुवचनम् । वयं तु त्वदभिन्नत्वेनैव युक्त्या सर्वं जानीम इत्यर्थः ।

एवं च तव सर्वात्मकत्वादकादिविशेषरूपाभिधानं व्यर्थमेव । तथा च श्रुतिः—‘इन्द्रं मित्रं वरुणमग्निमाहुरथो दिव्यः स सुपर्णो गरुत्मान् । एकं सद्विप्रा बहुधा वदन्त्यग्निं यमं मातरिश्वानमाहुः’ ‘एष उ ह्येव सर्वे देवाः’ इति च सर्वदेवभेदं वारयति । न हि सदतिरिक्तं किञ्चिदुपलभ्यते सद्रूपश्चात्मा त्वमेवेति तर्केणापि सिद्धमद्वैतम् । न च सर्वस्य ब्रह्मरूपत्वे घटादिज्ञानस्यापि ब्रह्मज्ञानस्वरूपत्वात्ततोऽपि मोक्षप्रसङ्ग इति वाच्यम् । अन्यानुपरक्तचैतन्यभावस्यैव मोक्षहेतुत्वात् । घटाद्याकारज्ञानस्य चाविद्यापरिकल्पितान्योपरक्तचैतन्यविषयत्वात् । अन्योपरक्तचैतन्यस्य च सद्रूपेण चक्षुरादिविषयत्वेऽप्यन्यानुपरक्तस्येतस्य न वेदान्तवाक्यमात्रविषयत्वव्याघातः । ननु सर्वस्य सन्मात्रत्वेऽपि नाद्वैतसिद्धिः । भिन्नानामपि सत्ताजातियोगेन सदाकारबुद्धिविषयत्वसम्भवात् । अन्यथा द्रव्यगुणकर्मादिभेदव्यवहारोऽपि न स्यादिति चेन्न । द्रव्यं सद्गुणः सन्निल्यादिप्रतीतेर्द्रव्यत्वादिधर्मविशिष्टैकसन्मात्रविषयत्वमेव, न तु द्रव्यादिधर्मिषु भिन्नेषु सत्ताऽऽख्यधर्मविषयत्वम् ; धर्मिकल्पनातो धर्मकल्पनाया लघुत्वात् । एकस्मिन्नसति च सर्वाभिन्ने मायिकनानात्वप्रतीत्युपपत्तेः द्वौ चन्द्रावित्यत्रेव न पारमार्थिकभेदकल्पनाऽवकाशः । तथा चायं प्रयोगः—अयं द्रव्यगुणादिभेदव्यवहारः, सर्वभेदानुगतजात्यात्मकैकवस्तुमात्रावलम्बनः, भेदव्यवहारत्वाद्, द्विचन्द्रभेदव्यवहारवदिति । तस्मान्नाचेतनं सचेतनं वा किञ्चिदपि परमात्मनो भिन्नमुपपद्यते । ‘स एष इह प्रविष्टः’ ‘अनेन जीवेनात्मनानुप्रविश्य नामरूपे व्याकरवाणि’ इत्यादिश्रुत्या प्रवेष्टुरविकृतस्येव जीवरूपेण प्रवेशप्रतिपादनात् । तथा ‘इदं सर्वं यदयमात्मा’ इत्यादिश्रुत्या ब्रह्मैकोद्भवत्वब्रह्मसामान्यब्रह्मैकप्रलयत्वादिहेतुभिरूर्णनाभ्यादिदृष्टान्तेनाकाशादिप्रपञ्चस्य ब्रह्मात्मकत्वप्रतिपादनात्, ‘सदेव सोम्येदमग्र आसीदेकमेवाद्वितीयम्’ इति च कण्ठत एवाद्वितीयत्वोक्तः । एवं च सदाकारप्रत्यक्षमभेदव्यवहारत्वलिङ्गं सार्वोत्थं श्रुत्यन्यथाऽनुप-

पत्तिश्चेति प्रमाणत्रयमुक्तम् । विस्तरेण चात्र युक्तयो वेदान्तकल्पलति-
 कायामनुसन्धेयाः । तस्मान्न विद्म इत्यादिना साध्वेवोक्तमद्वितीयत्वम् ।
 हरिपक्षे तु । अर्कादिशब्देन तत्तदवच्छिन्ना देवताऽऽत्मान उच्यन्ते ।
 'य एवासावादित्ये पुरुष एतदेवाहं ब्रह्मोपासे' इत्यादिनाऽजातशत्रवे
 दत्तबालाकिनोपदिष्टाः बृहदारण्यके कौषीतकिब्राह्मणे च प्रसिद्धाः ।
 परिच्छिन्नत्वादिदोषेणाब्रह्मत्वं चैषां तत्रैवाजातशत्रुणा प्रतिपादितम्—
 'सहोवाचाजातशत्रुरेतावन्यून इत्येतावद्वृत्तिनैतावता तावद्विदितं
 भवति' इत्यादिना । अन्यत्सर्वं समानम् ॥ २६ ॥

एवं प्रत्यक्षानुमानार्थापत्तिभिरद्वितीयत्वं परमेश्वरस्य सर्वात्म-
 कत्वेन प्रसाध्य तदेवागमेनापि साधयन्स्तौति—अथवा क्रमेण पूर्व-
 श्लोकद्वये त्वंपदार्थं तत्पदार्थं च परिशोभ्यानेन श्लोकेनाखण्डं वा-
 क्यार्थं वदन्स्तौति—

त्रयीं तिस्रो वृत्तीस्त्रिभुवनमथो त्रीनपि सुरा-

नकाराद्यैर्वर्णैस्त्रिभिरभिदधतीर्णविकृति ।

तुरीयं ते धाम ध्वनिभिरवरुन्धानमणुभिः,

समस्तं व्यस्तं त्वां शरणद गृणात्योमिति पदम् ॥२७॥

त्रयीमिति । हे शरणद ! आर्ताभयप्रद ! ओमिति पदं त्वां
 सर्वात्मानमद्वितीयं गृणाति अवयवशक्त्या समुदायशक्त्या च
 प्रतिपादयति । अत एवोङ्कारस्यावयवशक्त्या वाक्यत्वेऽपि समुदा-
 यशक्त्या पङ्कजादेरिव पदत्वमुपपन्नं योगरूढिस्वीकारात् । नदस्वी-
 कारेऽपि 'उ सङ्गन्तं पदम्' इति वैयाकरणपरिभाषया पदत्वं 'कृतद्धि-
 तसमासाश्च' इत्यनेन समासस्यापि प्रातिपदिकसंज्ञाविधानात्सुबन्तत्व-
 मुपपन्नमेव । कीदृशमोमिति पदम् । समस्तं अकारोकारमकाराख्य-
 पदत्रयकर्मधारयसमासनिष्पन्नम् । एतेन समुदायशक्तिरुक्ता । तथा

व्यस्तं भिन्नम् । अकार-उकार-मकाराख्यस्वतन्त्रपदत्रयात्मकमित्यर्थः । एतेनावयवशक्तिरुक्ता । इदं च पदद्वयमभिधेयेऽपि योज्यम् । त्वां कीदृशम् । समस्तं सर्वात्मकं, तथा व्यस्तमध्यात्माधिदैवादिभेदेन भिन्नतया प्रतीयमानम् । तथा च व्यस्तमोमिति पदं व्यस्तं त्वां गृणाति, समस्तमोमिति पदं समस्तं त्वां गृणातीत्युक्तं भवति । एतदेव दर्शयति—त्रयीमित्यादिना । त्रयीं देवत्रयं, तिस्रो वृत्तयो जाग्रत्स्वप्रसुप्त्याख्या अन्तःकरणस्यावस्थाः । एतच्च विश्वतैजस-प्राज्ञानामप्युपलक्षणम् । त्रिभुवनं भूर्भुवःस्वः । एतदपि विराड्विरण्य-गर्भाव्याकृतानामुपलक्षणम् । त्रयः सुराः ब्रह्मविष्णुमहेश्वराः । एतच्च सृष्टिस्थितिप्रलयानामप्युपलक्षणम् । एतच्च सर्वमकाराद्यैस्त्रिभिर्वर्णै-रभिदधदभिधावृत्त्या प्रतिपादयद्यस्तमित्यर्थः । एवमत्र प्रकारः । ऋग्वेदो जाग्रदवस्था भूलोको ब्रह्मा चेति चतुष्टयमकारार्थः । तथा यजुर्वेदः स्वप्नावस्था भुवलोको विष्णुश्चेति चतुष्टयमुकारार्थः । तथा सामवेदः सुषुप्त्यवस्था स्वलोको महेश्वरश्चेति चतुष्टयं मकारार्थः । इदं माण्डूक्यवृत्संहितापनीयाथर्वशिखादावन्यदप्युक्तं गुरुप-देशाज्ज्ञातव्यम्, अतिरहस्यत्वान्नेह सविशेषमुच्यते । तस्माद-ध्यात्माधिदैवादिभूताधिवेदाधियज्ञादियावदन्यत्रोक्तमस्ति तत्सर्वमत्रो-पसंहर्तव्यं न्यूनतापरिहाराय । तथा च सर्वप्रपञ्चाकारेण व्यस्तं त्वाम् अकारोकारमकारैर्व्यस्तमोमिति पदमभिदधत्त्वां गृणातीति सम्बन्धः । तथा तीर्णविकृति सर्वविकारातीतं तुरीयं अवस्थानत्रयाभि-मानिविलक्षणं तव धाम स्वरूपम् अखण्डचैतन्यात्मकम् । तवेति राहोः शिर इतिवद्भेदोपचारेण षष्ठी । अणुभिर्धर्ननिभिरवरुन्धानं स्वत उच्चारयितुमशक्यैरर्धमात्रायाः प्लुतोच्चारणवशेन निष्पाद्यमानैः सूक्ष्म-शब्दैरवबोधं कुर्वत्प्रापयत्, समुदायशक्त्या बोधयदिति यावत् । अर्धमात्राया एकत्वेऽपि ध्वनिभिरितिवद्बुधचनं प्लुतोच्चारणे निरकालम-नुवृत्तायास्तस्या अनेकध्वनिरूपत्वान्न विरुद्धम् । ध्वनीनां चाणुत्वाणु-

तरत्वाणुतमत्वादिकं गुरूपदेशादधिगन्तव्यम् । तथा चार्धमात्रारूपेण समस्तमोमिति पदं समुदायशक्त्या सर्वविकारातीतं तुरीयं स्वरूपमभिदधत् समस्तं त्वां गृणातीति सम्बन्धः । एवं च पदार्थाभिधानमुखेनाखण्डवाक्यार्थसिद्धिरर्थादुक्ता । तथा हि स्थूलप्रपञ्चोपहितचैतन्यमकारार्थः, तत्र स्थूलप्रपञ्चांशत्यागेन केवलचैतन्यमकारेण लक्ष्यते । तथा सूक्ष्मप्रपञ्चोपहितचैतन्यमुकारार्थः, तत्र सूक्ष्मप्रपञ्चांशत्यागेनोकारेणोपलक्ष्यते । तथा स्थूलसूक्ष्मप्रपञ्चद्वयकारणीभूतमायोपहितचैतन्यं मकारार्थः, तादृशमायांऽशपरित्यागेन मकारेण चैतन्यमात्रं लक्ष्यते । एवं तुरीयत्वसर्वानुगत्योपहितचैतन्यमर्धमात्रार्थः, तदुपाधिपरित्यागेनार्धमात्रया चैतन्यमात्रं लक्ष्यते । एवं चतुर्णां सामानाधिकरण्यादभेदबोधे परिपूर्णमद्वितीयचैतन्यमात्रमेव सर्वद्वैतोपमर्देन सिद्धं भवति । लक्षणया परित्यक्तानां चोपाधीनां मायातत्कार्यत्वेन मिथ्यात्वात्, स्वरूपबोधेन च स्वरूपाज्ञानात्मकमायातत्कार्यनिवृत्तेर्न पृथगवस्थानप्रसङ्गः । न ह्यधिष्ठानसाक्षात्कारानन्तरमाप्रतदध्यस्तमुपलभ्यते; त्रय्यादीनां वाक्यार्थबोधानुपयोगेऽप्युपासनायामुपयोगात्पृथगभिधानं द्रष्टव्यम् । तस्मात्सर्वं द्वितीयशून्यं प्रत्यगभिन्नं ब्रह्म प्रणववाक्यार्थ इति सिद्धम् । एतच्च सर्वेषां तत्त्वमस्यादिमहावाक्यानामुपलक्षणम् ; तेषामपि प्रत्यगभिन्नपरिपूर्णद्वितीयब्रह्मप्रतिपादकत्वात् । यथा च शब्दादपरोक्षनिर्विकल्पकबोधोत्पत्तिस्तथा प्रपञ्चितमस्माभिर्वेदान्तकल्पलतिकायामित्युपरम्यते । हरिपक्षेऽप्येवम् ॥ २७ ॥

एवं तावद्वितीयब्रह्मवाचकत्वेन प्रणव उपन्यस्तः, एतस्य चार्थानुसन्धानं जपश्च समाधिसाधनत्वेन पतञ्जलिना सूत्रितः—‘समाधिसिद्धिरीश्वरप्रणिधानात्’ इति । ‘ईश्वरप्रणिधानाद्वा’ ति सूत्रान्तरं ‘तस्य वाचकः प्रणवः’ ‘तज्जपस्तदर्थभावनम्’ इति सूत्राभ्यां प्रणवजपस्य प्रणिधानशब्दार्थत्वेन व्याख्याताम् । श्रुतौ च ‘एतदालम्बनं श्रेष्ठमेतदालम्बनं परम् । एतदालम्बनं ज्ञात्वा यो यदिच्छति तस्य

तत् ।' इत्यादिना तस्य सर्वपुमर्थहेतुत्वमुक्तम् । एतस्यातिदुरुद्धार्थ-
त्वेन स्त्रीशूद्राद्यनर्हत्वेन चासाधारणत्वात्सर्वसाधारणानि प्रसिद्धानि
भगवद्वाचकानि पदानि जपार्थत्वेन वदन् स्तौति—

भवः शर्वो रुद्रः पशुपतिरथोग्रः सहमहां-

स्तथा भीमेशानाविति यदभिधानाष्टकमिदम् ।

अमुष्मिन्प्रत्येकं प्रविचरति देव श्रुतिरपि,

प्रियायास्मै धाम्ने प्रविहितनमस्योऽस्मि भवते २८

भव इत्यादि । हे शरणद ! हे देव ! इदं यदभिधानाष्टकं ना-
माष्टकं अमुष्मिन्नाभिधानाष्टके विषये प्रत्येकमेकैकशः, प्रतिनामेति या-
वत् । श्रुतिर्वेदः प्रविचरति प्रकर्षेण बोधकतया चरति, वर्तत इत्य-
र्थः । अपिशब्दात्स्मृतिपुराणागमादिकमपि । अथवा प्रणव इवामु-
ष्मिन्नपि श्रुतिः प्रविचरतीति योज्यम् । यद्यप्यष्टाध्यायार्थकाण्डे बह्नि-
नामत्वेनैतानि समाप्तातानि तथाऽपि बह्नेर्भगवद्विभूतित्वात्तन्नामत्वेऽपि
न भगवन्नामत्वव्याघातः । यद्वा अमुष्मिन्नामाष्टके देवानां ब्रह्मादी-
नामपि श्रुतिः श्रवणेन्द्रियं प्रविचरति सावधानतया वर्तते । देवा अपि
त्वन्नामश्रवणोत्सुकाः किं पुनरन्य इत्यर्थः । किं तन्नामाष्टकमित्यत
आह—भव इत्यादि । महता महच्छब्देन सह वर्तत इति सहमहान्म-
हादेवः तथैवागमप्रसिद्धेः । इतिशब्दः समाप्त्यर्थः । यस्य च नाममा-
त्रमपि सर्वपुरुषार्थप्रदं स पुनः स्वयं कीदृश इति भक्त्युद्वेगेण प्रणम-
ति—प्रियायेत्यादिना । अस्मै स्वप्रकाशचैतन्यरूपत्वेन सर्वदा परो-
क्षाय भवते महेश्वराय । कीदृशाय । धाम्ने सर्वेषां शरणभूताय चि-
द्रूपायेति वा । योग्यमुपचारं किमपि कर्तुमशक्नुवन्नाह केवलं प्रविहि-
तनमस्योऽस्मि प्रकर्षेण वाङ्मनःकायव्यापारातिशयेन विहिता नमस्या
नमस्किंया येन स तथा । (केवलं तुभ्यं कृतनमस्कारो भवामीत्य-
र्थः ।) प्रणिहितेति पाठेऽप्येवमेवार्थः । हरिपक्षेऽप्येवम् । भवा-

दीनां च हरिनामत्वं योगवृत्त्या सम्भवत्येव, सहस्रनामस्तुतिपठित-
त्वाच्चेति द्रष्टव्यम् । अथवा यदिदमभिधानाष्टकं अमुष्मिन्प्रत्येकं देव-
श्रुतिरपि देवशब्दोऽपि प्रविचरति सम्बद्धो भवति । तथा च भवदेव
इत्यादिरूपं तव रहस्यनामाष्टकमित्यर्थः । तथा च भवस्य रुद्रस्यापि
देव आराध्य इत्यर्थः । एवमन्येष्वपि नामसु द्रष्टव्यम् ॥ २८ ॥

एवं जातभक्त्युद्रेको नमस्कारमेवानुवर्तयन्दुरूहमहिमत्वेन भग-
वन्तं स्तौति—

नमो नेदिषाय प्रियदव दविषाय च नमो,

नमः क्षोदिषाय स्मरहर महिषाय च नमः ।

नमो वर्षिषाय त्रिनयन यविषाय च नमो,

नमः सर्वस्मै ते तदिदमिति सर्वाय च नमः ॥२९॥

नम इति । हे प्रियदव ! अभीष्टनिर्जनवनप्रिहार ! ते तुभ्यं
नेदिषायात्यन्तनिकटवर्तिने, दविषायात्यन्तदूरवर्तिने च नमोनमः । हे
स्मरहर ! कामान्तक ! क्षोदिषाय क्षुद्रतराय महिषाय महत्तराय च
तुभ्यं नमोनमः । तथा हे त्रिनयन ! त्रिनेत्र ! वर्षिषाय अतिवृद्धाय
वृद्धतरायेति वा यविषाय युवतमाय च तुभ्यं नमोनमः । एवमत्य-
न्तविरुद्धस्वभावस्याल्पबुद्धिभिः कथमपि स्वरूपनिर्णयासम्भवात्स-
र्वदा नमस्कार एव करणीय इति प्रदर्शनाय नमस्कारशब्दावृत्तिः ।
तथा च श्रुतः—‘दूरात्सुदूरे तदिद्वान्तिके च’ ‘अणोरणीयान्महतो
महोयान्’ ‘त्वं स्त्री त्वं पुमानसि त्वं कुमार उत वा कुमारी ।
त्वं जीर्णो दण्डेनाश्रसि त्वं जातो भवसि विश्वतोमुखः’ इत्यादि । तथा
किंवहुना सर्वस्मै सर्वरूपाय तुभ्यं नमः । ‘इदं सर्वं यदयमात्मा’
इति श्रुतेः । ननु तर्हि सर्वविकाराभिन्नत्वादिनाशित्वप्रसङ्ग इत्याश-
ङ्क्य सर्वस्याध्यस्तत्वेन वास्तवभेदाभावात्सर्वबाधाऽधिष्ठानत्वेन च श्रु-

तिष्ठु सामानाधिकरण्येन व्यपदेशाद्वितीयस्य ब्रह्मणो न विकारगन्धोऽपि सम्भाव्यत इत्यभिप्रायेण नमस्कुर्वन्नाह—तदिदमिति सर्वाय च नम इति । तत्परोक्षमिदमपरोक्षमित्यनेन प्रकारेणानिर्वाच्यं सर्वं यत्र स तदिदमितिसर्वस्तस्मै । बहुव्रीहावन्यपदार्थप्रधानत्वाच्च सर्वनामता । तेन सर्वाधिष्ठानभूताय तुभ्यं नम इत्यर्थः । हरिपक्षेऽप्येवम् । केवलं सम्बोधनत्रयमन्यथा व्याख्येयम् । प्रियाणि वैषयिकसुखानि वैराग्योद्बोधेन दुनोति नाशयतांति प्रियदवः । तथा च स्मरो वासना तं हरति स्वभक्त्युद्रेकेणेति स्मरहरः । तथा त्रयाणां लोकानां नयनवत्सर्वार्थावभासकस्त्रिनयन इति प्रागपि व्याख्यातम् ॥ २९ ॥

अधुना पूर्वोक्तसर्वार्थसङ्क्षेपेण नमस्कुर्वन्स्तुतिमुपसंहरति—

बहलरजसे विश्वोत्पत्तौ भवाय नमोनमः,

प्रबलतमसे तत्संहारे हराय नमोनमः ।

जनसुखकृते सत्वोद्रिक्तौ मृडाय नमोनमः,

प्रमहसिपदे निस्त्रैगुण्ये शिवाय नमोनमः ॥३०॥

बहलेति । विश्वोत्पत्तौ विश्वोत्पत्तिनिमित्तं बहलं तमःसत्त्वाभ्यामधिकं रजो यस्य तस्मै उद्रिक्तरजसे भवत्यस्माज्जगदिति भवो ब्रह्ममूर्तिस्तस्मै तुभ्यं नमोनमः । तथा तत्संहारे तस्य विश्वस्य संहारनिमित्तं प्रबलं सत्त्वरजोभ्यामनभिभूतमुद्रिक्तं तमो यस्य तस्मै हरतीति हरो रुद्रमूर्तिस्तस्मै नमोनमः । तथा जनानां सुखकृते सुखनिमित्तम् । कृतशब्दोऽव्ययो निमित्तवाची । सत्त्वस्योद्रिक्ताबुद्रेके रजस्तमोभ्यामाधिक्ये स्थितायेत्यर्थाल्लभ्यते । 'सत्वोद्रेके' इति वा पाठः । अथवा सत्वोद्रिक्तौ सत्यां जनानां सुखं करोतीति जनसुखकृत्तस्मै । यद्वा सुखस्य कृतं करणम् । भावे क्तः । तस्मिन् तन्निमित्तम् । एवं व्याख्याने प्रक्रमभङ्गदोषो न भवति, पूर्वपर्यायद्वये उत्तरपर्याये च सप्तम्यन्तनिमित्तनिर्देशात् । मृडयति सुखयति मृडी विष्णुस्तस्मै ।

पालनस्यैवोद्देश्यत्वात्क्रमभङ्गेन पश्चाच्चिर्देशः । एवं गुणत्रयोपाधीन-
त्वाच्चिर्गुणं प्रणमति । प्रमहसिपदे निस्त्रैगुण्ये शिवाय नमोनमः नि-
र्गतं त्रैगुण्यं यस्मात्तन्निस्त्रैगुण्यं तस्मिन्पदे पदनीये तत्पदप्राप्तिनिमि-
त्तम् । कीदृशे । प्रमहसि प्रकृष्टं माययाऽनभिभूतं महो ज्योतिर्यस्मि-
स्तत्तथा । सर्वोत्तमप्रकाशरूपत्रिगुणशून्यमोक्षनिमित्तमित्यर्थः । शिवा-
य निस्त्रैगुण्यमङ्गलस्वरूपाय 'शिवमद्वैतं चतुर्थं मन्यन्ते' इति श्रुतेः ।
प्रमहसि पदे स्थितायेति वा । हरिपक्षेऽप्येवम् ॥ ३० ॥

एवमस्तुत्यरूपेणैव भगवन्तं स्तुत्वा स्वस्यौद्धत्यपरिहारं 'मम
त्वेतां वाणीम्' इत्यत्रोपक्रान्तमुपसंहरन्नाह—

कृशपरिणति चेतः क्लेशवश्यं क चेदं,

क च तव गुणसीमोल्लङ्घिनी शश्वदृद्धिः ।

इति चकितममन्दीकृत्य मां भक्तिराधा-

द्वारद चरणयोस्ते वाक्यपुष्पोपहारम् ॥ ३१ ॥

हे वरद ! सर्वाभीष्टदेत्युपसंहारे योग्यं सम्बोधनम् । तव पादयो-
र्मद्वाक्यपुष्पोपहारं भक्तिराधात् त्वद्विषया रतिरर्पितवती । यथा पुष्पा-
णि मधुकरेभ्यः स्वमकरन्दं प्रयच्छन्त्यन्येषामपि दूराद् गन्धमात्रेण
प्रमोदमादधति तथैतानि स्तुतिरूपाणि वाक्यानि भक्तिरसिकेभ्यो भ-
गवन्माहात्म्यवर्णनामृतरसं प्रयच्छन्त्यन्येषामपि श्रवणमात्रेणापि व-
स्तुस्वाभाव्यात्सुखविशेषमादधातीति ध्वनयितुं ज्ञापयितुं वाक्यपुष्पत्वेन
निरूपितम् । तथा च वाक्यान्त्येव पुष्पाणि तैरुपहारः पूजाऽर्थमङ्गलि-
स्तमित्यर्थः । किं कृत्वा आधादित्यनेन हेतुना चकितं भीतं स्तुतेर्नि-
वर्तमानं माममन्दीकृत्य न मन्दममन्दं कृत्वा, बलात्स्तुतौ प्रवर्त्ये-
त्यर्थः । तथा चान्यमत्या प्रवृत्तस्य मम स्खलितेऽपि क्षन्तव्यमित्य-
मिप्रायः । इतिशब्देन सूचितं भयकारणमाह—कृशेत्यादिना । कृशा-
अल्पा परिणतिः परिपाको यस्य तत्तथा, अल्पविषयमित्यर्थः । ता-

दृशं मम चेतश्चित्तं ज्ञानं वा । तथा क्लेशानामविद्यास्मितारागद्वेषा-
भिनिवेशानां वश्यमायतम् । सर्वदा रागद्वेषादिदोषसहस्रकलुषितमि-
त्यर्थः । क्लेशेनातिप्रयत्नेन वश्यमिति वा तेन त्वद्गुणवर्णनेऽत्यन्ता-
योग्यमित्यर्थः । गुणानां सीमा संख्यापरिणामयोरित्युक्ता तामुल्लङ्घ-
यितुं शीलं यस्याः सा गुणसीमोल्लङ्घिनी शश्वदृद्धिः नित्या विभू-
तिः । तेनैतादृशदुर्वासनासहस्रकलुषितमित्यल्पविषयं मम मनः क्व ?
अनन्ता नित्या तव परमा विभूतिर्वा क्व ? इत्यत्यन्तासम्भावना मम
भयहेतुरित्यर्थः । एतदवधारणे च तव भक्तिरेव कारणमिति भक्तेरत्य-
न्तासम्भावितफलदानेऽपि सामर्थ्यं दर्शयति । यस्मादेवं तस्मात्सर्वाप-
राधानविगण्य परमकारुणिकेन त्वया त्वद्विषया भक्तिरेव ममोद्दीप-
नीयेति वाक्यतात्पर्यार्थः ॥ ३१ ॥

असितगिरिसमं स्यात्कज्जलं सिन्धुपात्रे,
सुरतरुवरशाखा लेखनीपत्रमुर्वी ।

लिखति यदि गृहीत्वा शारदा सार्वकालं,
तदपि तव गुणानामीश पारं न याति ॥ ३२ ॥

असुरसुरमुनीन्द्रैरर्चितस्येन्दुमौले-
र्ग्रथितगुणमहिम्नो निर्गुणस्येश्वरस्य ।

सकलगणवरिष्ठः पुष्पदन्ताभिधानो,
रुचिरमलघुवृत्तैः स्तोत्रमेतच्चकार ॥ ३३ ॥

अहरहरनवद्यं धूर्जटेः स्तोत्रमेत-
त्पठति परमभक्त्या शुद्धचित्तः पुमान्यः ।

स भवति शिवलोके रुद्रतुल्यस्तथाऽत्र,
प्रचुरतरधनायुः पुत्रवान्कीर्तिमाश्च ॥ ३४ ॥

महेशान्नापरो देवो महिम्नो नापरा स्तुतिः ।

अघोरान्नापरो मन्त्रो नास्ति तत्त्वं गुरोः परम् ॥३५॥

दीक्षा दानं तपस्तीर्थं ज्ञानं यागादिकाः क्रियाः ।

महिम्नस्तव पाठस्य कलां नार्हन्ति षोडशीम् ॥३६॥

इमे (३२-३६) श्लोकाः स्तोत्रान्तर्गताः सुगमाश्चेति सर्वं भद्रम् ।

हरिशंकरयोरभेदबोधो भवतु क्षुद्रधियामपीति यत्नात् ।

उभयार्थतया मयेदमुक्तं सुधियः साधुतयैव शोधयन्तु ॥ १ ॥

यत्नतो वक्रया रीत्या कर्तुं शक्यं विधान्तरम् ।

यद्यपीह तथाऽप्येष ऋजुरध्वा प्रदर्शितः ॥ २ ॥

श्लोकानुपात्तमिह न प्रसङ्गात्किञ्चिदीरितम् ।

श्लोकोपात्तमपि स्तोत्रैरक्षरैः प्रतिपादितम् ॥ ३ ॥

महिम्नाव्याख्यस्तुतेर्व्याख्या प्रतिवाक्यं मनोहरा ।

इयं श्रीमद्गुरोः पादपद्मयोरर्पिता मया ॥ ४ ॥

टीकाऽन्तरं कश्चन मन्दधीरितः सारं समुद्धृत्य करोति चेत्तदा ।

शिवस्य विष्णोर्द्विजगोसुपर्वणामपि द्विषद्भावमसौ प्रपद्यते ॥ ५ ॥

भूतिभूषितदेहाय द्विजराजेन राजते ।

एकात्मने नमो नित्यं हरये च हराय च ॥ ६ ॥

इति श्रीमत्परमहंसश्रीमद्विश्वेश्वरसरस्वतीचरणारविन्दम-

धुपश्रीमधुसूदनसरस्वतीविरचिता महिम्न-

स्तुतिव्याख्या सम्पूर्णा ।

कुसुमदशननामा सर्वगन्धर्वराजः

शिशुशशिधरमौलेर्देवदेवस्य दासः ।

स खलु निजमहिम्नो भ्रष्ट एवास्य रोषा-

त्स्तवनमिदमकार्षाँदिव्यदिव्यं महिम्नः ॥३७॥

सुरवरमुनिपूज्यं स्वर्गमोक्षैकहेतुं

पठति यदि मनुष्यः प्राञ्जलिर्नान्यचेताः ।

व्रजति शिवसमीपं किन्नरैः स्तूयमानः

स्तवनमिदममोघं पुष्पदन्तप्रणीतम् ॥ ३८ ॥

आसमाप्तमिदं स्तोत्रं पुण्यं गन्धर्वभाषितम् ।

अनौपम्यं मनोहारि शिवमीश्वरवर्णनम् ॥ ३९ ॥

इत्येषा वाङ्मयी पूजा श्रीमच्छङ्करपादयोः ।

अर्पिता तेन देवेशः प्रीयतां मे सदाशिवः ॥ ४० ॥

तव तत्त्वं न जानामि कीदृशोऽसि महेश्वर ।

यादृशोऽसि महादेव तादृशाय नमो नमः ॥ ४१ ॥

एककालं द्विकालं वा त्रिकालं यः पठेन्नरः ।

सर्वपापविनिर्मुक्तः शिवलोके महीयते ॥ ४२ ॥

श्रीपुष्पदन्तमुखपङ्कजनिर्गतेन,

स्तोत्रेण किल्बिषहरेण हरप्रियेण ।

कण्ठस्थितेन पठितेन समाहितेन,

सुप्रीणितो भवति भूतपातिर्महेशः ॥ ४३ ॥

इति श्रीपुष्पदन्तविरचितं शिवमहिम्नस्तोत्रं सम्पूर्णम् ।

अथ

महिम्नस्तोत्रपद्यानामकारादिवर्णानुक्रमः ।

पृष्ठाङ्कः	श्लोकाङ्कः	पृष्ठाङ्कः	श्लोकाङ्कः
३१ अकाण्डब्रह्माण्ड	१४	५० त्वमर्कस्त्वं सोमः	२६
१० अजन्मानो लोकाः	६	६० दीक्षा दान तपः	३६
३ अतीतः पन्थानं	२	२४ ध्रुवं कश्चित्सर्व	९
२९ अमुष्य त्वत्सेवा	१२	५६ नमो नेदिष्ठाय	२९
२७ अयत्नादापाद्य	११	४२ प्रजानाथं नाथ	२२
५९ असितगिरिसमं	३२	५७ बहलरजसे	३०
३२ असिद्धार्था नैव	१५	५५ भवः शर्वो रुद्रः	२८
५९ असुरसुरमुनीन्द्रै-	३३	५ मधुस्फीता वाचः	३
५९ अहरहरनवयं	३४	४८ मनः प्रत्यक्चित्ते	२५
६१ आसमाप्तमिदं	३९	१ महिम्नः परं ते	१
६१ इत्येषा वाङ्मयी	४०	३४ मही पादाघातात्	१६
६१ एककालं द्विकालं	४२	६० महेशाप्तापरो	३५
८ किमीहः किंकायः	५	२२ महोक्षः खट्वाङ्गं	८
६१ कुसुमदशननामा	३७	३० यदृद्धिं सुत्राम्णो	१३
५८ कृशपरिणति	३१	३६ रथः क्षोणी यन्ता	१८
३९ क्रतौ सुप्ते जाग्रत्	२०	३५ विषद्व्यापी तारा	१७
४१ क्रियादक्षो दक्षः	२१	६१ श्रीपुष्पदन्तमुख-	४३
६१ तव तत्त्वं न जानामि	४१	६१ सुरवरमुनिपूज्यं	३८
७ तवैश्वर्यं यत्तत्	४	४६ स्मशानेष्वाक्रीडा	२४
२५ तवैश्वर्यं यत्नात्	१०	४४ स्वलावण्याशंसा	२३
११ त्रयी सांख्यं योगः	७	३८ हरिस्ते साहस्रं	१९
५२ त्रयी तिस्रो वृत्तीः	२७		

अस्मत् प्रकाशित संक्षिप्त-सूचीपत्रम् ।

- १ गङ्गालहरी । मूल नित्यप्रायेयोगि विशुद्ध संस्करण -)
- २ गङ्गालहरी । पीयूषलहरीव्याख्यासहित ।)
- ३ पुष्टिमार्गीयस्तोत्ररत्नाकरः ॥=)
- ४ वगलामुखीस्तोत्रम् -)
- ५ मयूरशतक अथवा सूर्यशतक । मूल प्रत्यक्ष फलोपयोगी ॥=)
- ६ महिम्नस्तोत्रम् । मूलनित्यप्रायेयोगि विशुद्धसंस्करण -)
- ७ वाल्मीकिरामायण सुन्दरकाण्डम् ॥I)
- ८ विष्णुसहस्रनामस्तोत्रम् । सर्वोपरि विशुद्धसंस्करण ॥II)
- ९ वेदान्तस्तोत्र संग्रहः ।)
- १० शिवस्तोत्रावली । सटीक ३)
- ११ सप्तपाठि श्रीशिवमहिम्नस्तोत्रम् । हरिहरपक्षीय-
गधुसूदनीटीकयः । (संस्कृतटीका-संस्कृतपद्यानुवाद-
भाषाटीका-भाषापद्यानुवाद-भाषाविम्ब) पञ्चमुखीना-
म्नाटीकया शक्तिमहिम्नस्तोत्रेण च समन्वितम् । १)
- १२ सिद्धसरस्वतीस्तोत्रम् । (गणेशस्तवराजस्तोत्रम्
सरस्वत्यष्टकम्, सरस्वतीकवचम्, देव्यापराधक्षमापन-
स्तोत्रम्, कालभैरवाष्टकम्) मूलप्रत्यक्षफलोपयोगी ॥II)

सर्वविधपुस्तक-प्राप्तिस्थानम्—

जयकृष्णदास-हरिदास गुप्तः—

बौध्दम्बा संस्कृत सीरिज आफिस,

विद्याविद्यासमैस, बनारस सिटी ।